

laghu-bhāgavatāmṛtam

pūrva-khaṇḍam śrī-kṛṣṇāmṛtam prathama-paricchedaḥ
svayaṁ-rūpa-vilāsa-svāṁśāveśa-prakāśa-lakṣaṇa-bhagavat-tattva-nirūpaṇam |

|| om namaḥ śrī-kṛṣṇāya ||

namas tasmai bhagavate kṛṣṇāyākuṅṭha-medhase |
yo dhatte sarva-bhūtānām abhavāyośatīḥ kalāḥ || (bhā.pu. 10.87.46)
kṛṣṇa-varṇam tviśākṛṣṇam sāṅgopāṅgāstra-pārsadam |
yajñaiḥ saṅkīrtana-prāyair yajanti hi su-medhasaḥ || (bhā.pu. 11.5.32)

mukhāravinda-nisyanda-maranda-bhara-tundilā |
mamānandaṁ mukundasya sandugdhāṁ veṇu-kākālī ||3||
śrī-caitanya-mukhodgīrṇā hare-kṛṣṇeti varṇakāḥ |
majjayanto jagat premṇi vijayantāṁ tad-āhvayāḥ ||4||
śrīmat-prabhupādāmbhojaiḥ śrīmad-bhāgavatāmṛtam |
yad-vyatāni tad evedaṁ saṅkṣepeṇa niṣevyate ||5||
idaṁ śrī-kṛṣṇa-tad-bhakta-sambandhād amṛtam dvidhā |
ādau kṛṣṇāmṛtam tatra suhr̥dbhyaḥ parivesyate ||6||
nirbandham yukti-vistāre mayātra parimuñcatā |
pradhānatvāt parmāṇeṣu śabda eva pramāṇyate ||7||
yatas taiḥ śāstra-yonitvāt iti nyāya-pradarśanāt |
śabdasyaiva pramāṇatvaṁ svīkṛtam paramarṣibhiḥ ||8||
kiṁ ca tarkāpratiṣṭhānāt iti nyāya-vidhānataḥ |
amībhir eva suvyaktam tarkasyānādarāḥ kṛtaḥ ||9||
athopāsyēṣu mukhyatvaṁ vaktum utkarṣa-bhūmataḥ |
kṛṣṇasya tat-svarūpāni nirūpyante kramād iha ||10||
svayaṁ rūpas tad-ekātma-rūpa āveśa-nāmakāḥ |
ity asau trividham bhāti prapañcātīta-dhāmasu ||11||

tatra svayaṁrūpaḥ --
ananyāpekṣi yad rūpaṁ svayaṁ-rūpaḥ sa ucyate ||12||
īśvaraḥ paramaḥ kṛṣṇaḥ sac-cid-ānanda-vigrahaḥ |
anādir ādir govindaḥ sarva-kāraṇa-kāraṇam ||13|| iti (bra.sam. 5.1)

atra tad-ekātma-rūpaḥ --
yad-rūpaṁ tad-abhedena svarūpeṇa virājate |
ākṛtyādibhir anyādṛk sa tad-ekātma-rūpakaḥ ||
sa vilāsaḥ svāṁśa iti dhatte bheda-dvayaṁ punaḥ ||14||

tatra vilāsaḥ --
svarūpam anyākāram yat tasya bhāti vilāsataḥ |
prāyeṇātma-samam śaktyā sa vilāso nigadyate ||15||

parama-vyoma-nāthas tu govindasya yathā smṛtaḥ |
parama-vyoma-nāthasya vāsudevaś ca yādṛśaḥ ||16||

svāmśaḥ –

tādṛśo nyūna-śaktiḥ yo vyanakti svāmśa īritaḥ |
saṅkarṣaṇādir matsyādir yathā tat-tat-svadhāmasu ||17||

tatra āveśaḥ –

jñāna-śakty-ādi-kalayā yatrāviṣṭo janārdanaḥ |
ta āveśā nigadyante jīvā eva mahattamāḥ ||18||
vaikuṅṭhe’pi yathā śeṣo nāradaḥ sanakādayaḥ |
akrūra-dṛṣṭānte cāmī daśame parikīrtitaḥ ||19||
iti bheda-trayam |

prakāśas tu na bhedeṣu gaṇyate sa hi no pṛthak ||20||

tathā hi –

anekatra prakāṣatā rūpasyaikasya yaikadā |
sarvathā tat-svarūpaiva sa prakāśa itīryate ||21||

dvāravatyām yathā kṛṣṇaḥ pratyakṣam pratimandiram |
[citra bataitad](#) ity ādi-pramāṇena sa setsyati ||22||
kvacic caturbhujatve’pi na tyajet kṛṣṇa-rūpatām |
ataḥ prakāśa eva syāt tasyāsau dvibhujasya ca ||23||
prapañcātīta-dhāmatvam eṣām śāstre pṛthag-vidhe |
pādmīyottara-khaṇḍādau vyaktam eva virājate ||24||

iti svayamrūpa-vilāsa-svāmśāveśa-prakāśa-lakṣaṇa-bhagavat-tattva-nirūpaṇam ||1||

dvitīya-paricchedaḥ

puruṣāvatāra-guṇāvatāra-nirūpaṇam |

athāvatārāḥ kathyante kṛṣṇo yeṣu ca puṣkalāḥ ||1||

tal-lakṣaṇam –

pūrvoktā viśva-kāryārtham apūrvā iva cet svayam |
dvārāntareṇa vāviṣyur avatārās tadā smṛtāḥ ||2||
tac ca dvāram tad-ekātma-rūpas tad-bhakta eva ca |
śeṣa-śāyy-ādiko yadvad vasudevādiko’pi ca ||3||
puruṣākhyā guṇātmano līlātmānaś ca te tridhā ||4||
prāyaḥ svāmśās tathāveśā avatārā bhavanty amī |
atra yaḥ syāt svayamrūpaḥ so’gre vyaktibhaviṣyati ||5||

tatra **puruṣa-lakṣaṇam**, yathā [śrī-viṣṇu-purāṇe](#) (6.8.61)
[tasyaiva yo’nuguṇa-bhug bahudhaika eva](#)
[śuddho’py aśuddha iva mūrti-vibhāga-bhedaiḥ |](#)
[jñānānvitaḥ sakala-sattva-vibhūti-kartā](#)

tasmai nato'smi puruṣāya sadāvyayāya || iti |

tasyaivānupūrvoktāt parameśvarāt samanantaram iti svāmī ||6||

tatra kārīkā –

parameśānśa-rūpo yaḥ pradhāna-guṇa-bhāg iva |
tad-ikṣādi-kṛtir nānavatāraḥ puruṣaḥ smṛtaḥ ||7||

asyāvatāratvaṁ ca śrī-bhāgavate dvitīya-skandhe –
ādyo'vatāraḥ puruṣaḥ parasya ||8|| iti (bhā.pu. 2.6.40)

tasya ca bhedaḥ, yathā sātvata-tantre –
viṣṇos tu trīṇi rūpāṇi puruṣākhyāny atho viduḥ |
ekam tu mahataḥ sraṣṭṛ dvitīyaṁ tantu-samsthitam |
tṛtīyaṁ sarva-bhūtastham tāni jñātvā vimucyate || iti ||9||

tatra prathamam, yathāikādaśe [bhā.pu. 11.4.3] –
bhūtair yadā pañcabhir ātma-sṛṣṭaiḥ
puram virājam viracayya tasmin |
svāmśena viṣṭaḥ puruṣābhīdhānam
avāpa nārāyaṇa ādīdevaḥ || 10 ||

brahma-saṁhitāyām [5.10-13] ca –
tasminn āvirabhūl liṅge mahā-viṣṇur jagat-patiḥ ||
sahasra-śīrṣā puruṣa ity ārabhya
nārāyaṇaḥ sa bhagavān āpas tasmāt sanātanāt |
āvirāsan kāraṇārṇonidhiṁ saṅkarṣaṇātmakaḥ |
yoga-nidrām gatas tasmin sahasrāmśaḥ svayam mahān ||
tad-roma-bila-jāleṣu bījam saṅkarṣaṇasya ca |
haimāny aṇḍāni jātāni mahā-bhūtāvṛtāni tu || ity etad antam || 11||

liṅgam atra svayam-rūpasyāṅga-bheda udīritaḥ ||12||

dvitīyaṁ, yathā tatraiva [bra.sam. 5.14] tad-anantaram –
pratyaṅdam evam ekāmśād viśati svayam ||13|| iti |

garbhodaka-śayaḥ padmanābho'sāv aniruddhakaḥ |
iti nārāyaṇopākhyāna uktam mokṣa-dharmake |
so'yaṁ hiraṇyagarbhasya pradyumnatve niyāmakaḥ ||14||
atha yat tu tṛtīyaṁ syād rūpaṁ tac cāpy adṛśyata |
kecit svadehāntar iti dvitīya-skandha-padyataḥ ||15||
guṇāvatārās tatrātha kathyante puruṣād iha |
viṣṇur brahmā ca rudraś ca sthiti-sargādi-karmaṇe ||16||

yathā prathame (1.2.23) –
sattvaṁ rajasa tama iti prakṛter guṇās tair
yuktaḥ parama-puruṣa eka ihāsya dhatte |
sthity-ādāye hari-viriñci-hareti samjñāḥ

śreyāmsi tatra khalu sattva-tanor nṛṇām syuḥ || iti ||17||

atra kārīkā --

yogo niyāmakatayā guṇaiḥ sambandha ucyate |
ataḥ sa tair na yujyate tatra svāmśaḥ parasya yaḥ ||18||

tatra brahmā --

hiranyagarbhaḥ sūkṣmo'tra sthūlo vairāja-samjñakaḥ |
bhogāya sṛṣṭaye cābhūt padmabhūr iti sa dvidhā ||19||
vairāja eva prāyaḥ syāt sargādy-arthaṁ caturmukhaḥ |
kadācid bhagavān viṣṇur brahmā san sṛjati svayam ||20||

tathā ca pādme --

bhavet kvacin mahākālpe brahmā jīvo'py upāsanaīḥ |
kvacid atra mahāviṣṇur brahmatvaṁ pratipadyate ||21|| iti ||

viṣṇur yatra mahā-kālpe sraṣṭṛtvaṁ ca prapadyate |
tatra bhunkte taṁ praviśya vairājaḥ saukhya-sampadam |
ato jīvatvam aiśyaṁ ca brahmaṇaḥ kāla-bhedataḥ ||22||
īśatvāpekṣayā tasya śāstre proktāvatāratā |
samaṣṭitvena bhagavat-sannikṣṭatayocyate |
asyāvatāratā kaiścid āveśatvena kaiścana ||23||

tathā brahma-samhitāyām (5.49)

bhāsvān yathāśma-śakaleṣu nijeṣu tejaḥ
svīyam kiyat prakṛtāyaty api tadvad atra |
brahmā ya eṣa jagad-aṇḍa-vidhāna-kartā
govindam ādi-puruṣaṁ tam ahaṁ bhajāmi ||24|| iti |

garbhodaśāyino'syābhūt janma nābhisaroruhāt
kadācit śrūyate nīrāt tejovātādikād api ||25||
rudra ekādaśa-vyūhas tathāṣṭatanur apy asau |
prāyaḥ pañcānanas tryakṣo daśa-bāhur udīryate ||26||
kvacij jīva-viśeṣatvaṁ harasyoktaṁ vidher iva |
tat tu śeṣavad evāstām tad-amśatvena kīrtanāt ||27||
haraḥ puruṣa-dhāmatvān nirguṇaḥ prāya eva saḥ |
vikāravān iha tamo-yogāt sarvaiḥ pratiyate ||

yathā śrī-daśame (10.88.3)

śivaḥ śakti-yutaḥ śaśvat triliṅgo guṇa-samvṛtaḥ ||28|| iti |

yathā brahma-samhitāyām (5.45) --

kṣīraṁ yathā dadhi vikāra-viśeṣa-yogāt
sañjāyate na hi tataḥ pṛthag asti hetoḥ |
yaḥ sambhutaṁ api tathā samupaiti kāryād
govindam ādi-puruṣaṁ tam ahaṁ bhajāmi || iti ||29||

vidher lalāṭāj janmāsya kadācit kamalāpateḥ |

kālāgni-rudraḥ kalpānte bhavet saṅkarṣaṇād api ||30||
sadā-sivākhyā tan-mūrtis tamogandha-vivarjitā |
sarvakāraṇa-bhūtāsāv aṅga-bhūtā svayaṁ prabhoḥ |
vāyavyādiṣu saiveyaṁ śiva-loke pradarsitā ||31||

tathā ca **brahma-saṁhitāyām** ādi-śiva-kathane (5.8) –

niyatiḥ sā ramā devi tat-priyā tad-vaśaṁ tadā |
tal-līngam bhagavān śambhur jyoti-rūpaḥ sanātanah |
yā yoniḥ sāparā śaktiḥ ity ādi ||32||

śrī-**viṣṇuḥ**, yathā **śrī-ṛṣṭīye** (3.8.16)
tal loka-padmaṁ sa u eva viṣṇuḥ
prāvīviśat sarva-guṇāvabhāsam |
tasmin svayaṁ vedamayo vidhātā
svayambhuvaṁ yaṁ sma vadanti so 'bhūt || iti ||33||

yo viṣṇuḥ paṭhyate so'sau kṣīrāmbudhiśayo mataḥ |
garbhodaśāyinas tasya vilāsatvān munśvaraiḥ |
nārāyaṇo virāḍ antaryāmī cāyaṁ nigadyate ||34||
viṣṇu-dharmottarādy-uktā yāḥ pūryo'jāṇḍa-madhyataḥ |
santi viṣṇu-prakāśānām tāḥ kathyante samāsataḥ ||35||

yathā –

rudropariṣṭād aparāḥ pañcāyuta-pramāṇataḥ |
agamyāḥ sarva-lokānām viṣṇu-lokaḥ prakīrtitaḥ ||36||
tasyopariṣṭād brahmāṇḍaḥ kāñcanoddīpti-saṁyutaḥ |
meros tu pūrva-dig-bhāge madhye tu lavaṇodadheḥ |
viṣṇuloko mahān proktaḥ salilāntara-saṁsthitaḥ ||37||
tatra svapiti gharmāmbhe devadevo janārdanaḥ |
lakṣmī-sahāyaḥ satatam śeṣa-paryaṅkam āsthitaḥ ||38||
meroś ca pūrva-dig-bhāge madhye kṣīrārṇavasya ca |
kṣīrāmbu-madhyagā śubhrā devasyānyā tathā purī ||39||
lakṣmī-sahāyas tatrāste śeṣāsana-gataḥ prabhuḥ |
tatrāpi caturo māsān suptas tiṣṭhati vārṣikān ||40||
tasminn avāci dig-bhāge madhye kṣīrārṇavasya tu |
yojanānām sahasrāṇi maṇḍalaḥ pañca-vimśatiḥ |
śvetadvīpatayā khyāto dvīpaḥ parama-śobhanaḥ ||41||
narāḥ sūrya-prabhās tatra śītāmśu-sama-darśanāḥ |
tejasā durnirikṣyās ca devānām api yādava ||42||

brahmāṇḍe ca –

śveto nāma mahān asti dvīpaḥ kṣīrābdhi-veṣṭitaḥ |
lakṣa-yojana-vistāraḥ suramyāḥ sarva-kāñcanaḥ ||43||
kundendu-kumuda-prakhyair lola-kallola-rāśibhiḥ |
dhautām ala-śilopetaḥ samantāt kṣīra-vāridheḥ ||44 || iti |

kim ca **viṣṇu-purāṇādau mokṣa-dharme** ca kīrtitam |

kṣīrābdher uttare tīre śveta-dvīpo bhaved iti ||45||
śuddhodād uttare śvetadvīpaṁ syāt **pādma**-sammataṁ ||46||

viṣṇuḥ sattvaṁ tanotīti śāstre sattva-tanuṁ smrtaḥ |
avatāra-gaṇaś cāsyā bhavet sattva-tanuḥ tathā |
bahiraṅgam adhiṣṭhānam iti vā tasya tat tanuḥ ||47||
ato nirguṇatā samyak sarva-śāstre prasidhyati ||48||

tathā hi **śrī-daśame** (10.88.4) --
harir hi nirguṇaḥ sākṣāt puruṣaḥ prakṛteḥ paraḥ |
sa sarva-dṛg upadraṣṭā taṁ bhajan nirguṇo bhavet || iti ||49||

tena sattva-tanor asmāt śreyāṁsi syur itūritam ||50||
ity ato vihitā śāstre tad-bhakter eva nityatā ||51||

tathā hi **pādme** --
smartavyaḥ satataṁ viṣṇur vismartavyo na jātucit |
sarve vidhi-niṣedhāḥ syur etayor eva kiṅkarāḥ ||52||

ataeva tatraiva (pa.pu. 4.93.26) --
vyāmohāya carācarasya jagatas te te purāṇāgamās
tām tām eva hi devatām paramikām jalpantu kalpāvadhi |
siddhānte punar eka eva bhagavān viṣṇuḥ samastāgama-
vyāpāreṣu vivecana-vyatikaraṁ nīteṣu niścīyate ||53||

śrī-prathama-skandhe (1.2.26)
mumuṣavo ghora-rūpān hitvā bhūta-patīn atha |
nārāyaṇa-kalāḥ śāntā bhajanti hy anasūyavaḥ || iti ||54||

atra svāmśā harer eva kalā-śabdena kīrtitāḥ ||55||
ato vidhi-harādīnām nikhilānām suparvaṇām |
śrī-viṣṇoḥ svāmśa-vargebhyo nyūnatābhiprakāśitā ||56||

yathā tatraiva (1.18.21) --
athāpi yat-pāda-nakhāvasṛṣṭam
jagad viriṅcopahr̥tārhaṇāmbhaḥ
seśam punāty anyatamo mukundāt
ko nāma loke bhagavat-padārthaḥ ||57|| iti |

mahā-vārāhe ca --
matsya-kūrma-varahādyāḥ samā viṣṇor abhedataḥ |
brahmādyām asamāḥ proktāḥ prakṛtis tu samāsamā || 58|| iti ||

atra prakṛti-śabdena cic-chaktir abhidhīyate |
abhinna-bhinna-rūpatvād asyaivoktā samāsamā ||59||

iti puruṣavatāra-guṇavatāra-nirūpaṇam ||2||

ṭṛtīyaḥ paricchedaḥ

līlāvatāra-nirūpaṇam

atha līlāvatārās ca vilikhyante yathā mati |
śrīmad-bhāgavatasyānusāreṇa prāyaśas tv amī ||1||

tatra śrī-catuḥsanaḥ śrī-prathame (1.3.6) –
sa eva prathamam devaḥ kaumāraṁ sargam āśritaḥ |
cacāra duścaram brahmā brahmacaryam akhaṇḍitam ||2|| iti |

caturbhir avatāro'yaṁ eka eva satām mataḥ |
sama-śabdāt caturṣv eva catuḥsana iti smṛtaḥ ||3||
śuddha-jñānasya bhakteś ca pracārārtham avātarat |
pañcaśābdika-bālābho gauraḥ kamala-yonitaḥ ||4||

śrī-nāradaḥ | tatraiva (1.3.8) –
ṭṛtīyam ṛṣi-sargaṁ vai devarṣitvam upetya saḥ |
tantram sātvatam ācaṣṭa naiṣkarmyaṁ karmaṇām yataḥ ||5||

pravartanāya loke'smin svabhakter eva sarvataḥ |
harir devarṣi-rūpeṇa candra-śubhro vidher abhūt ||6||
āvīrbhūyād idme brāhme kalpa eva catuḥsanaḥ |
nāradaś cānuvartete kalpeṣu sakaleṣv api ||7||

śrī-varāhaḥ | tatraiva (1.3.7) --
dvitīyam tu bhavāyāsyā rasātala-gatām mahīm |
uddhariṣyann upādatta yajñeśaḥ saukaram vapuḥ ||8||

śrī-dvitīye ca (2.7.1)
yatrodyataḥ kṣiti-taloddharaṇāya bibhrat
krauḍīm tanuṁ sakala-yajña-mayīm anantaḥ |
antar-mahārṇava upāgatam ādi-daityam
tam daṁṣṭrayādrim iva vajra-dharo dadāra ||9|| iti |

dvir āvirāsīt kalpe'sminn ādye svāyambhuvāntare |
ghrāṇād vidher dharoddhṛtyai cākṣuṣīye tu nīrataḥ ||10||
hiraṇyākṣam dharoddhāre nihantuṁ daṁṣṭri-puṅgavaḥ |
catuspāt śrī-varāho'sau nṛ-varāhaḥ kvacin mataḥ ||11||
kadācij jalada-śyāmaḥ kadācic candrapāṇḍaraḥ |
yajña-mūrtiḥ sthaviṣṭho'yaṁ varṇa-dvaya-yutaḥ smṛtaḥ ||12||
dakṣāt pracetasāt sṛṣṭiḥ śrūyate cākṣuṣe'ntare |

atas tatraiva janmāsya hiraṇyākṣasya yujyate ||13||

tathā hi śrī-caturthe (4.30.49) --

cākṣuṣe tv antare prāpte prāk-sarge kāla-vidrute |
yaḥ sasarja prajā iṣṭāḥ sa dakṣo daiva-coditaḥ ||14|| iti |

uttānapāda-vamśyānām tanayasya pracetasām |
dakṣasyaiva ditiḥ putrī hiraṇākṣo diteḥ sutaḥ ||15||
kalpārambhe tadā nāsti sutotpattir manor api |
kvāsau prācetaso dakṣaḥ kva ditiḥ kva diteḥ ||16||
ataḥ kāla-dvayodbhūtaḥ śrī-varāhasya ceṣṭitam |
ekatraivāha maitreyaḥ kṣattuḥ praśnānurodhataḥ ||17||
madhye manvantarasyaiva muneḥ śāpān manuḥ prati |
pralayo'sau babhūveti purāṇe kvacid īryate ||18||
ayam ākasmiko jātaś cākṣuṣasyāntare manoḥ |
pralayaḥ padmanābhasya līlayeti ca kutracit ||19||
sarva-manvantarasyānte pralayo niścitaḥ bhavet |
viṣṇu-dharmottare tv etat mārkaṇḍeyena bhāṣitam ||20||

tathā hi –

manvantare parikṣiṇe devā manvantareśvarāḥ |
maharlokam athāsādya tiṣṭhanti gata-kalmaṣāḥ ||21||
manuś ca saha śakreṇa devāś ca yadunandana |
brahma-lokaḥ prapadyante punar āvṛtti-durlabham ||22||
bhūtalaḥ satalaḥ vajra toya-rūpī maheśvaraḥ |
ūrmi-mālī mahāvegaḥ sarvam āvṛtya tiṣṭhati ||23||
bhūrlokam āsritaḥ sarvaḥ tadā naśyati yādava |
na vinaśyanti rājendra viśrutāḥ kula-parvatāḥ ||24||
naur bhūtvā tu tadā devī mahī yadu-kulodvaha |
dhārayaty aṭha bījāni sarvāṇy evāviśeṣataḥ ||25||
bhaviṣyaś ca manuś tatra bhaviṣyā ṛṣayas tathā |
tiṣṭhanti rāja-śārdūla sapta te prathitā bhuvi ||26||
matsya-rūpa-dharo viṣṇuḥ śṛṅgī bhūtvā jagat-patiḥ |
ākaraṣati tu tāṃ nāvāṃ sthānāt sthānaḥ tu līlayā ||27||
himādri-śikhare nāvāḥ baddhā devo jagat-patiḥ |
matsyas tv adṛśyo bhavati te ca tiṣṭhanti tatragāḥ ||28||
kṛta-tulyaḥ tataḥ kālaḥ yāvat prakṣālanāḥ smṛtam |
āpaḥ śamam aṭho yānti yathā-pūrvāḥ narādhipa |
ṛṣayaś ca manuś caiva sarvaḥ kurvanti te tadā ||29|| iti |

manor ante layo nāsti manave'darśi māyayā |
viṣṇuneti bruvāṇais tu svābhir naiṣa manyate ||30||

śrī-matsyaḥ śrī-prathame (1.3.15) –

rūpaḥ sa jagrhe mātsyaḥ cākṣuṣodadhi-samplave |
nāvya āropya mahī-mayyām apād vaivasvataḥ manuḥ ||31||

śrī-dvitiye (2.7.22) ca --

matsyo yugānta-samaye manunopalabdhaḥ
kṣoṇīmayo nikhila-jīva-nikāya-ketaḥ |
visraṁsitān uru-bhaye salile mukhān me
ādāya tatra vijahāra ha veda-mārgān ||32||

pādme ca –

evam ukto hr̥ṣīkeśo brahmaṇā parameśvaraḥ |
matsya-rūpaṁ samāsthāya praviveśa mahodadhim ||33||

matsyo'pi prādurabhavad dviḥ kalpe'smin varāhavat |
ādau svāyambhuvīyasya daityaṁ ghnann āharac chrutīḥ |
ante tu cākṣuṣīyasya kṛpāṁ satyavrate'karot ||34||
antylene sārḍha-padyena proktam ādyasya ceṣṭitam |
pūrva-sārḍhena cāntyasya matsyo jñeyo varāhavat ||35||
upalakṣaṇam evaitat anya-manvantarasya ca |
viṣṇu-dharmottarāḥ jñeyāḥ prādurbhāvāś caturdaśa ||36||

śrī-yajñāḥ śrī-prathame (1.3.22) –

nara-devatvam āpannaḥ sura-kārya-cikīrṣayā |
samudra-nigrahādīni cakre vīryāṇy atah param ||37|| iti |

trayāṇām eva lokānām mahārti-haraṇād asau |
mātāmahena manunā harir ity api śabditaḥ ||38||

śrī-nara-nārāyaṇau tatraiva (1.3.9) --

turye dharmā-kalā-sarge nara-nārāyaṇāv ṛṣī |
bhūtvātmopāśamopetam akarod duścaram tapaḥ ||39|| iti |

śāstre'nyau hari-kṛṣṇākhyāv anayoḥ sodarau smṛtau |
ebhir eko'vatāraḥ syāt caturbhiḥ sanakādivat ||40||

śrī-kapilaḥ tatraiva (1.3.10) --

pañcamah kapilo nāma siddheśaḥ kāla-viplutam |
provācāsuraḥ sāṅkhyāṁ tattva-grāma-vinirṇayam ||41|| iti |

devahūtyāṁ kardamataḥ prādurbhāvam asau gataḥ |
proktaḥ kapilavarṇatvāt kapilākhyo viriñcinā ||42||

pādme –

kapilo vāsudevāṁśas tattvaṁ sāṅkhyāṁ jagāda ha |
brahmāḍibhyaś ca devebhyo bhṛgvāḍibhyas tathaiva ca |
tathaivāsuraḥ sarvavedārthair upabṛṁhitam ||43||
sarva-veda-viruddham ca kapilo'nyo jagāda ha |
sāṅkhyam āsuraye'naysami kutarka-paribṛṁhitam ||44||

śrī-dattaḥ | **śrī-dvitiye** (2.7.4) --

atrer apatyam abhikāṅkṣata āha tuṣṭo
datto mayāham iti yad bhagavān sa dattaḥ |

yat-pāda-paṅkaja-parāga-pavitra-dehā
yogarddhim āpur ubhayīm yadu-haihayādyāḥ ||45||

śrī-prathame ca (1.3.11) --
ṣaṣṭham atrer apatyatvaṁ vṛtaḥ prāpto 'nasūyayā |
ānvīkṣikīm alarkāya prahlādādibhya ūcivān ||46||

śrī-brahmāṇḍe tu kathitam atri-patnyānusūyayā |
prārthito bhagavān atrer apatyatvam upeyivān ||47||

tathā hi –
varam dattvānasūyāyai viṣṇuḥ sarva-jaganmayāḥ |
atreḥ putro'bhavat tasyām svecchā-mānuṣa-vigrahaḥ |
dattātreyā iti khyāto yati-veśa-vibhūṣitaḥ ||48||

śrī-hayaśirṣā | śrī-dvitiye (2.7.11) --
satre mamāsa bhagavān haya-śiraśātho
sākṣāt sa yajña-puruṣas tapanīya-varṇaḥ |
chandomayo makhamayo 'khila-devatātmā
vāco babhūvur uśatīḥ śvasato 'sya nastāḥ ||49|| iti |

prādurbhūyaiva yajñāgner dānavau madhu-kaiṭabhau |
hatvā prayānayad vedān punar vāgīśvarī-patiḥ ||50||

śrī-hamsaḥ | śrī-dvitiye (2.7.19) --
tubhyaṁ ca nārada bhṛṣam bhagavān vivṛddha-
bhāvena sādhu parituṣṭa uvāca yogam |
jñānam ca bhāgavatam ātma-satattva-dīpaṁ
yad vāsudeva-śaraṇā vidur añjasaiva ||51|| iti |

śakto'khila-viveke'ham kṣīra-nīra-vibhāgavat |
iti vyañjann ayaṁ rāja-hamso vyaktim jalād gataḥ ||52||

śrī-dhruva-priyaḥ | tatraiva (2.7.8) --
viddhaḥ sapatny-udita-patribhir anti rājño
bālo 'pi sann upagatas tapase vanāni |
tasmā adād dhruva-gatiṁ grṇate prasanno
divyāḥ stuvanti munayo yad upary-adhastāt ||53|| iti |

svāyambhūve'vatārokte nāmnaś cākathanād iha |
yajñādīnām ca tatroktyā pāriśeṣya-pramānataḥ ||
prasiddhyā pṛṣni-garbheti tad-ākhyāsyā nigadyate |
hantāyam adrir ity ādau padye govardhanādrivat ||54||

tathā śrī-daśame (10.3.32) --
tvam eva pūrva-sarge 'bhūḥ pṛṣniḥ svāyambhūve sati |
tadāyaṁ sutapā nāma prajāpatir akalmaṣaḥ |
aham suto vām abhavaṁ pṛṣnigarbha iti smṛtaḥ ||55|| iti |

asyātra caritānuktyā nāmānuktyā ca tatra vai |
parasparam apekṣitvād yuktā caikatra saṅgatiḥ ||56||
atrāgamana-mātreṇa yadi syād avatāratā |
anyatrāpi prasajyeta yatheṣṭam tat-prakalpanā ||57||

śrī-ṛṣabhah | **śrī-prathame** (1.3.13) --
aṣṭame merudevyām tu nābher jāta urukramah |
darśayan vartma dhīrānām sarvāśrama-namaskṛtam ||58||

śuklah paramahamsānām dharmam jñāpayitum prabhuh |
vyakto guṇair variṣṭhatvād vikhyāta ṛṣabhākhyayā ||59||

śrī-pṛthuh | tatraiva (1.3.14) --
ṛṣibhir yācito bheje navamam pārvivam vapuh |
dugdhemām oṣadhīr viprās tenāyam sa usattamah ||60|| iti |

mathyamānān muni-gaṇair asavyād vaiṇa-bāhutaḥ |
prādurbhūto mahārājaḥ śuddha-svarṇa-ruciḥ pṛthuh ||61||
ādye vyaktāḥ kumārādyāḥ pṛthv-antās ca trayodaśa |
keloamatsyau punar vyaktim cākṣuṣīye tu jagmatuh ||62||

atha **śrī-nṛsimhaḥ** | tatraiva (1.3.18) --
caturdaśam nārasimham bibhrad daityendram ūrjitam |
dadāra karajair ūrāv erakām kaṭa-kṛd yathā || 64||

ṣaṣṭhe'ntare'bdhimathanān nṛhareḥ pūrva-bhāvitā |
ataḥ prāg eṣa kūrmaḍer vyaktim ṣaṣṭhe'ntare gataḥ ||65||

śrī-kūrmaḥ | tatraiva (1.3.16) --
surāsurānām udadhīm mathnatām mandarācalam |
dadhre kamaṭha-rūpeṇa pṛṣṭha ekādaśe vibhuh ||66|| iti |

pādme proktaṁ dadhe kṣauṇimayam evārthitaḥ suraiḥ |
śāstrāntare tu bhūdhārī kalpāḍau prakāṭo'bhavat ||67||

śrī-dhanvantari-mohinyau | tatraiva (1.3.17) --
dhānvantaram dvādaśamam trayodaśamam eva ca |
apāyayat surān anyān mohinyā mohayan striyā ||68|| iti |

tatra **śrī-dhanvantariḥ** --
ṣaṣṭhe ca saptame cāyam dvirāvīrbhāvam āgataḥ ||69||
ṣaṣṭhe'ntare'bdhi-mathanād dhṛtāmṛta-kamaṇḍaluḥ |
udgato dvibhujah śyāmah āyurveda-pravartakah |
saptame ca tathā-rūpaḥ kāśīrāja-suto'bhavat ||70||

śrī-mohinī --
daityānām mohanāyāsau pramodāya ca dhurjateḥ |

ajito mohinī-mūrtyā dvir-āvīrbhāvam āgataḥ ||71||
iti śaṣṭhe'tra catvāro nṛsimhāyāḥ prakīrtitāḥ ||72||

śrī-vāmanaḥ | tatraiva (1.3.19) --
[pañcadaśam vāmanakam kṛtvāgād adhvaram baleḥ |](#)
[pada-trayam yācamānaḥ pratyāditsus tri-piṣṭapam ||73|| iti |](#)

vāmanas trir abhivyaktaṁ kalpe'smin pratipedivān |
tatrādau dānavendrasya vāskaler adhvaram yayau ||
tato vaivasvatīye'smin dhundhor makham asau gataḥ |
aditau kaśyapāj jātaḥ saptame'sya caturyuge |
pratigraha-kṛte jātās traya eva trivikramāḥ ||74||

śrī-bhārgavaḥ | tatraiva (1.3.20) --
[avatāre ṣoḍaśame paśyan brahma-druho nṛpān |](#)
[triḥ-sapta-kṛtvaḥ kupito niḥ-kṣatrām akaron mahīm ||75|| iti |](#)

reṇukā-jamadagnibhyām gauro vyaktim asau gataḥ |
prāhuḥ saptadaśe kecid dvāvimśe'nye caturyuge ||76||

śrī-rāghavendraḥ | tatraiva (1.3.22) --
[nara-devatvam āpannaḥ sura-kārya-cikīrṣayā |](#)
[samudra-nigrahādīni cakre vīryaṅy ataḥ param ||77|| iti |](#)

kauśalyāyām daśarathān navadūrvādala-dyutiḥ |
tretāyām āvirabhavat caturvimśe caturyuge |
bharatena sumitrāyā nandanābhyām ca samyutaḥ ||78||
asya śāstre trayo vyūhā lakṣmaṇādyā amī smṛtāḥ |
bharato'tra ghanaśyāmaḥ saumitrī kanaka-prabhau ||79||
pādme bhārata-śatruḥnau śāṅkha-cakratayoditau |
śrī-lakṣmaṇas tu tatraiva śeṣa ity abhiśabditaḥ ||80||

śrī-vyāsaḥ | tatraiva (1.3.21) --
[tataḥ saptadaśe jātaḥ satyavatyām parāśarāt |](#)
[cakre veda-taroḥ śākhā dṛṣṭvā puṁso 'lpa-medhasaḥ ||81|| iti |](#)

dvaipāyano'smi vyāsānām iti śaurir yad ūcivān |
ato [viṣṇu-purāṇādau](#) viśeṣeṇaiva varṇitaḥ ||82||

yathā (ViP 3.4.5; mBh 12.346.11) --
[kṛṣṇa-dvaipāyanam vyāsam viddhi nārāyaṇam svayam |](#)
[ko hy anyaḥ puṇḍarikākṣān mahābhārata-kṛd bhavet || iti ||83||](#)

śrūyate'pāntaratamā dvaipāyanam agād iti |
kim sāyujyam gataḥ so'tra viṣṇv-amśaḥ so'pi vā bhavet |
tasmād āveśa evāyam iti kecid vadanti ca ||84||

atha śrī-rāma-kṛṣṇau | [śrī-prathame](#) (1.3.23) --

ekonaviṁśe viṁśatime vṛṣṇiṣu prāpya janmanī |
rāma-kṛṣṇāv iti bhuvo bhagavān aharad bharam ||85|| iti |

śrī-rāmaḥ –

eṣa māṭṛdvaye vyakto janakād vasudevataḥ |
yo navya-ghana-sārābho ghana-śyāmāmbaraḥ sadā ||86||
saṅkarṣaṇo dviṭiyo yo vyūhaḥ rāmaḥ sa eva hi |
pṛthvī-dhareṇa śeṣeṇa sambhūya vyaktim īyivān ||87||
śeṣo dvidhā mahīdhārī śyyārūpaś ca śārṅgiṇaḥ |
tatra saṅkarṣaṇāveśād bhūbhṛt saṅkarṣaṇo mataḥ |
śayyā-rūpaś tathā tasya sakhya-dāsyābhimānavān ||88||

śrī-kṛṣṇaḥ –

eṣa mātari devakyām pitur ānaka-dundubheḥ |
prādurbhūto ghanaśyāmo dvibhujo'pi caturbhujāḥ ||89||

śrī-buddhaḥ | tatraiva (1.3.24) --

tataḥ kalau sampravṛtte sammohāya sura-dviṣām |
buddho nāmnāñjana-sutaḥ kīkaṭeṣu bhaviṣyati ||90|| iti |

asau vyaktaḥ kaler abda-sahasra-dvitaye gate |
mūrtiḥ pātala-varṇāsya dvibhujā cikurojjhitā ||91||
yadā sūtaḥ kathām āha tadā buddhasya bhāvitā |
adhunā vṛtta evāyam dharmāraṇye yad udgataḥ ||92||

śrī-kalkiḥ | tatraiva (1.3.25) --

athāsau yuga-sandhyāyām dasyu-prāyeṣu rājasu |
janitā viṣṇu-yaśaso nāmnā kalkir jagat-patiḥ ||93|| iti |

pūrvam manur daśaratho vasudevo'py asāv abhūt |
bhāvī viṣṇu-yaśās cāyam iti pādme prakīrtitam ||94||
aiśvaryam kalkinas tasya brahmāṇḍe suṣṭhu varṇitam |
kaiścit kalau kalau buddhaḥ syāt kalkī cety udīryate ||95||
aṣṭau vaivasvatiye'mī kathitā vāmanādayaḥ ||96||
kalpāvatārā ity ete kathitāḥ pañca-viṁśatiḥ |
pratikalpaṁ yataḥ prāyaḥ sakṛt prādurbhvaty amī ||97||

iti līlāvatāra-nirūpaṇam ||

caturthaḥ paricchedaḥ

atha manvantarāvatārāḥ

manvantarāvatāro'sau prāyaḥ śakrāri-hatyayā |
tat-sahāyo mukundasya prādurbhāvaḥ sureṣu yaḥ ||1||
yukte kalpāvatāratve yajñādīnām api sphuṭam |

manvatarāvātāratvaṁ tat-tat-paryanta-pālanāt ||2||
manvantareṣv amī svāyambhuvīyādiṣv anukramāt |
avatārās tu yajñādyaḥ bṛhad-bhānv-antimā matāḥ ||3||

prathame svāyambhuvīye yajñāḥ –
yajñas tu pūrvam evoktas tenātra na vilikhyate ||4||

yathā **aṣṭama-skandhe** (8.1.21-22)
ṛṣes tu vedaśirasas tuṣitā nāma patny abhūt |
tasyām jajñe tato devo vibhur ity abhiviśrutāḥ ||5||
aṣṭāśīti-sahasrāṇi munayo ye dhṛta-vratāḥ |
anvaśikṣan vratam tasya kaumāra-brahmacāriṇāḥ ||6|| iti |

tr̥tīye auttamīye satyasenaḥ – (8.1.25-26)
dharmasya sūnṛtāyām tu bhagavān puruṣottamaḥ |
satyasena iti khyāto jātaḥ satyavratāiḥ saha ||7||
so 'nṛta-vrata-duḥśīlān asato yakṣa-rākṣasān |
bhūta-druho bhūta-gaṇāṁś cāvadhīt satyajit-sakhaḥ ||8|| iti |

caturthe tāmasiye hariḥ (8.1.30)
tatrāpi jajñe bhagavān hariṇyām harimedhasaḥ |
harir ity āhṛto yena gajendro mocito grahāt ||9|| iti |

smaryate'sau sadā prātaḥ sadācāra-parāyaṇaiḥ |
sarvāniṣṭa-vināśāya harir danīndra-mocanaḥ ||10||

pañcame raivatīye vaikuṇṭhaḥ (8.5.4-5) –
patnī vikuṇṭhā śubhrasya vaikuṇṭhaiḥ sura-sattamāiḥ |
tayoḥ sva-kalayā jajñe vaikuṇṭho bhagavān svayam ||11||
vaikuṇṭhaḥ kalpito yena loko loka-namaskṛtaḥ |
ramayā prārthyamānena devyā tat-priya-kāmyayā ||12|| iti |

mahā-vaikuṇṭha-lokasya vyāpakasyāvvyayātmanaḥ |
prakaṭikaraṇam satyopari kalpanam ucyate ||13||

ṣaṣṭhe cākṣuṣīye ajitaḥ (bhā.pu. 8.5.9-10)
tatrāpi devasambhūtyām vairājasyābhavat sutaḥ |
ajito nāma bhagavān amśena jagataḥ patīḥ ||14||
payodhim yena nirmathya surāṇām sādhitā sudhā |
bhramamāṇo'mbhasi dhṛtaḥ kūrma-rūpeṇa mandaraḥ ||15|| iti |

saptame vaivasvatīye vāmanaḥ –
vaivasvatāntare vyaktaḥ puraivoktaḥ sa vāmanaḥ |
bhaviṣyāḥ sapta kathyante te sāvarṇyantarādiṣu ||16||

aṣṭame sāvarṇanīye sārvaabhaumaḥ (bhā.pu. 8.13.17) –
devaguhyāt sarasvatyām sārvaabhauma iti prabhūḥ |
sthānam purandarād dhṛtvā balaye dāsyatīśvaraḥ ||17|| iti |

navame dakṣa-sāvarṇanīye ṛṣabhaḥ (8.13.20) --
āyusmato 'mbudhārāyām ṛṣabho bhagavat-kalā |
bhavitā yena samrāddhām tri-lokīm bhokṣyate 'dbhutaḥ ||18|| iti |

daśame brahma-sāvarṇanīye viṣvaksenaḥ (8.13.23) --
viṣvakseno viṣūcyām tu śambhoḥ sakhyam kariṣyati |
jātaḥ svāmsena bhagavān grhe viśvasrjo vibhuḥ ||19|| iti |

ekādaśe dharma-sāvarṇanīye dharmasetuḥ (8.13.26) --
āryakasya sutas tatra dharmasetur iti smṛtaḥ |
vaidhṛtāyām harer amśas tri-lokīm dhārayiṣyati ||20|| iti |

dvādaśe rudra-sāvarṇanīye sudhāmā (8.13.29) --
svadhāmākhyo harer amśaḥ sādhaiṣyati tan-manoh |
antaram satya-sahasā sunṛtāyāḥ suto vibhuḥ ||21||

trayodaśe deva-sāvarṇanīye yogeśvaraḥ (8.13.32) --
devahotrasya tanaya upahartā divaspateḥ |
yogeśvaro harer amśo bṛhatyām sambhaviṣyati ||22|| iti |

caturdaśe indra-sāvarṇanīye bṛhadbhānuḥ (8.13.35) --
satrāyaṇasya tanayo bṛhadbhānus tadā hariḥ |
vitānāyām mahārāja kriyā-tantūn vitāyitā ||22||

yajña-vāmanayos tatra punar uktatayā dvayoḥ |
manvantarāvātārās tu saṅkhyāyām dvādaśoditāḥ ||23||

iti manvantarāvātāra-nirūpaṇam |

atha yugāvātārāḥ –

kathyante varṇanāmābhyām śuklaḥ satya-yuge hariḥ |
raktaḥ śyāmaḥ kramāt kṛṣṇas tretāyām dvāpare kalau ||25||
upāsanāviśeṣārtham satyādiṣu yugeṣv asau |
manvantarāvātāras tu tathāvatarati kramāt ||26||
kalpa-manvantara-yuga-prādurbhāva-vidhāyinaḥ |
avatārā ime tv eka-catvāriṃśad udīritāḥ ||27||
vṛttā brāhmādayaḥ kalpāḥ pādmāntās te sahasraśaḥ |
vartamānas tu kalpo'yam śveta-vārāha ucyate ||28||
brāhma-kalpa-prathama-je vyaktāḥ svāyambhuvāntare |
kumāra-nāradādyās ca cākṣuṣyādiṣūttare ||29||
prāyaḥ svāyambhuvādyākhyāḥ kalpe kalpe bhavanty amī |
manavas te'vatārās ca tathā yajñādi-nāmakāḥ ||30||

tathā hi śrī-viṣṇu-dharmottare śrī-rudra-praśnaḥ –
ya ete bhavatā proktā manavaś ca caturdaśa |
nityam brahma-dine prāpte eta eva kramād dvija |
bhavanty utānye dharmajña etaṁ me chindhi samśayam ||31||

śrī-mārkaṇḍeyottaram –
eta eva mahārāja manavaś ca caturdaśa |
kalpe kalpe tvayā jñeyā nātra kāryā vicāraṇā ||32||
eka-rūpās tvayā proktā jñātavyāḥ sarva eva hi |
kecit kiñcid vibhinnās ca māyayā parameśituḥ ||33|| iti |

avatārās caturdhā syur āveśāḥ prābhavā api |
athaiva vaibhavāvasthāḥ parāvaasthās ca tatra te ||34||
tatrāveśāvatārās tu jñeyāḥ pūrvokta-rītitaḥ |
yathā kumāra-devarṣi-veṇāṅga-prabhāvādayaḥ ||35||

yathā pādme –
āviṣṭo'bhūt kumāreṣu nārāde ca harir vibhuḥ ||36||

yathā tatraiva --
āviveśa pṛthum devaḥ śaṅkhī cakrī caturbhujāḥ ||37||

āviṣṭo bhārgave cābhūd iti tatraiva kīrtitam ||38||

tathā hi –
etat te kathitaṁ devi jāmādagner mahātmanaḥ |
śaktyāveśāvatārasya caritaṁ śārṅgiṇaḥ prabhoḥ ||39|| iti |

āveśatvaṁ kalkino'pi viṣṇudharme vilokyate ||40||

yathā –
pratyakṣa-rūpa-dhṛg-devo dṛśyate na kalau hariḥ |
kṛtādiṣv iva tenaiva tri-yugaḥ paripaṭhyate ||41||
kaler ante ca samprāpte kalkinaṁ brahma-vādinam |
anupraviśya kurute vāsudevo jagatsthitiṁ || 42||
pūrvotpanneṣ bhūteṣu teṣu teṣu kalau prabhuḥ |
kṛtvā praveśam kurute yad abhipretam ātmanaḥ ||43|| iti |

ato'miṣvatāratvaṁ paraṁ syād aupacārikam ||44||

atha prābhava-vaibhavāḥ |

hari-svarūpa-rūpā ye parāvasthebhya unakāḥ |
śaktinām tāratamyena kramāt te tat-tad-ākhyakāḥ ||45||
prābhavās ca dvidhā tatra dṛśyante śāstra-cakṣuṣā |
eke nāticira-vyaktā nātivistrīta-kīrtayaḥ |
te mohinī ca haṁsaś ca śuklādyās ca yugānugāḥ ||46||
apare śāstra-kartāraḥ prāyaḥ syur muni-ceṣṭitaḥ |
dhanvantary-ṛṣabhau vyāso dattaś ca kapilaś ca te ||47||
atha syur vaibhavāvasthās te ca kūrmo ṛṣādhipaḥ |
nārāyaṇo nara-sakhaḥ śrī-varāḥ-hayānanau ||48||
pṛṣni-garbhaḥ pralambaghno yajñādyās ca caturdaśa |

ity amī vaibhavāvasthā ekavimśatir īritāḥ ||49||
te kroḍa-hayagrīvau nava-vyūhāntaroditau |
manvantarāvātāreṣu catvāraḥ pravarās tathā ||50||
te tu śrī-hari-vaikuṅṭhau tathaivājita-vāmanau |
ṣaḍ amī vaibhavāvasthāḥ parāvasthopamā matāḥ ||51||
keśāncid eṣāṁ sthānāni likhyante śāstra-drṣṭitāḥ |
yatra tatra virājante yāni brahmāṇḍa-madhyataḥ |
viṣṇudharmottarādīnām vākyaṁ tatra pramānyate ||52||

viṣṇudharmottare –

tayopariṣṭād aparas tāvān eva pramāṇataḥ |
mahātaleti vikhyāto rakta-bhaumaś ca pañcamaḥ ||
sarovaram bhavet tatra yojanānām daśāyutam |
svayaṁ ca tatra vasati kūrma-rūpa-dharo hariḥ ||53||
tayopariṣṭād aparas tāvān eva pramāṇataḥ |
tatrāste sarasī divyā yojanānām śat-trayam |
tasyāṁ sa vasate devo matsya-rūpa-dharo hariḥ ||54||
nārāyaṇo narasakho vasate vadarīpade ||55||
nṛ-varāhasya vasatir mahar-loke prakīrtitā |
yojanānām pramāṇena ayutānām śata-trayam ||56||
ayutāni ca pañcāśat śeṣa-sthānaṁ manoharam ||57||
sa eva loko vārāhaḥ kathitas tu svayaṁ prabhaḥ |
loko'yaṁ aṇḍa-saṁlagnaḥ sarvādhasṭān manoharaḥ |
varāha-rūpo bhagavān śvetarūpadharo'vasat ||58||
tayopariṣṭād aparas tāvān eva pramāṇataḥ |
pīta-bhaumaś caturthas tu gabhasti-tala-saṁjñakaḥ |
tatrāste bhagavān viṣṇur devo hayaśirodharāḥ |
śaśānka-śata-saṅkāśaḥ śatakumbha-vibhūṣaṇaḥ ||59||
pṛṣṇigarbhasya vasatir brahmaṇo bhuvanopari ||60||
vāsas tatra pralambārer yatraivāgharīpor bhavet ||61||
etasyaivāṁśa-bhūto'yaṁ pātāle vasati svayam |
nityaṁ tāla-dhvajo vāgmī vanamālā-vibhūṣitaḥ ||
dhārayan śirasā nityaṁ ratna-citrām phaṇāvalim |
lāṅgalī muṣalī kaḍgī nīlāmbara-vibhūṣitaḥ ||62||
brahma-lokopariṣṭāc ca harer loko virājate ||63||
svar-loke vasatir viṣṇor vaikuṅṭhasya mahātmanaḥ |
tathā vaikuṅṭha-loke ca svayam āviṣkṛto hi yaḥ ||64||
ajitasya nivāsas tu dhruva-loke samarthitaḥ |
bhuvan-loke tu vasatir vāmanasya mahātmanaḥ ||65||
trivikramasya vasatis tapo-loke prakīrtitā |
tathāsya brahma-loka-stho divyo nārāyaṇāśrayaḥ |
brahma-lokopariṣṭāc ca nivāso'nena nirmitaḥ ||66||

hari-vamśe surendreṇa kahtito yaḥ surarṣaye ||67||

tathā hi **harivamśe** (2.70.37) –

idaṁ bhuktvā mahīyaṁ tu bhagavan viṣṇunā kṛtam |
upary upari lokānām adhikaṁ bhuvanāṁ mune ||68|| iti ||

sarveṣāṃ avatārāṇāṃ para-vyomni cakāṣati |
nivāsāḥ paramāścaryā iti śāstre nirūpyate ||69||

tathā hi **pādme** –
vaikuṅṭha-bhuvane nitye nivasanti mahojjvalāḥ |
avatārāḥ sadā tatra matsya-kūrmādayo'khilāḥ ||70||

iti avatāra-tat-sthāna-nirūpaṇam |

pañcamah paricchedaḥ parāvasthā-nirūpaṇam

atha kṛṣṇo nara-bhrātur avatāra iti kvacit |
upendrasyeti ca kvāpi bhrātāsau nātikovidām ||1||

yathā **skānde** –
dharma-putro harer aṁśau nara-nārāyaṇābhidhau |
candra-vamśam anu prāpya jātau kṛṣṇārjunāv ubhau ||2||

śrī-caturthe ca (4.1.59) –
tāv imau vai bhagavato harer aṁśāv ihāgatau |
bhāra-vyayāya ca bhuvaḥ kṛṣṇau yadu-kurūdvahau ||3||

etad-upodbodhakaṃ **śrī-daśame** (10.69.16) --
sampūjya devarṣi-varyam ṛṣiḥ purāṇo
nārāyaṇo nara-sakho vidhinoditena |
vāṅyābhībhāṣya mitayāmṛtam iṣṭayā tam
prāha prabho bhagavate karavāma he kim ||4||

upendrāvatāratvaṃ ca yathā **harivamśe** śakra-vacane (2.70.34) –
aindraṃ vaiṣṇavam asyaiva mune bhāgam ahaṃ dadau |
yavīyāṁsam ahaṃ premnā kṛṣṇaṃ praśyāmi nārada || 5 || iti |

tad etad ubhayatvaṃ na bhavet kṛṣṇe virodhataḥ |
aṁśatvaṃ hi tayor uktam parāvasthatvam asya tu ||6||
nara-bhrātur ihāṁśatvaṃ ete cāṁśeti vaksyate |
upendrasya tathātvam ca **harivamśe** pi dṛśyate ||7||

tathā hi devarṣi-vacanam (2.71.21-23) –
adityā tapasā viṣṇur mahātmārādhitaḥ purā |
vareṇa cchanditā tena parituṣṭena cāditiḥ |
tayoktas tvādṛṣāṃ putram icchāmīti surottama ||8||
tenoktam bhuvane nāsti mat-samaḥ puruṣo'paraḥ |

amśena tu bhaviṣyāmi putraḥ khalv aham eva te ||9|| iti |

atha kṛṣṇe parāvastha-bhāvo'gre vakṣyate sphuṭam |
parāvasthāś c a sampūrṇāvasthaḥ śāstre prakīrtitaḥ ||
tasmād-amśatvam evāśya viruddham sphuṭam īkṣate ||10||
arthagatyantaram teṣāṃ vacanānāṃ ca dr̥śyate ||11||

tatra *dharma-putrāv* ity ādau kārīkā –
nara-nārāyaṇau prāpyety ātma-sātkṛtya tau svayam |
kṛṣṇārjunau candra-vaṃśam anu prakāṭatām gatau ||12||

tāv imāv ity ādi kārīkā –
kartārau tau harer amśau nara-nārāyaṇāv iha |
dvāparānte karma-bhūtau āyātau kṛṣṇa-phālgunau ||13||

sampūjyety ādau kārīkāḥ –
sarvādāv upadeṣṭṛtvād yaḥ purāṇarṣir ucyate |
nārāṇāṃ puruṣāṇāṃ yas trayāṇāṃ āśrayaḥ sa tu ||
nareṣ martya-lokeṣu saḥacārī bhavan svayam |
tad-dharmam anukṛtyātra pūjayāmāsa taṃ munim ||
nārāyaṇākhyenāmśena kṛṣṇo yadyapi tad-guruḥ |
nāradaṃ pūjayāmāsa tathāpi kṣatra-līlayā ||14||

aindrām ity ādau kārīkā –
indras tu nātikauvidyānmatsarāc coktavān idam |
tasmāt kṛṣṇasya no tat-tad-rūpatvaṃ ghaṭate kvacit ||15||

atha parāvarasthāḥ | yathā **pādme** –
nṛsimha-rāma-kṛṣṇeṣu śāḍguṇyaṃ paripūritam |
parāvasthāś tu te tasya dīpād-utpanna-dīpavat ||16||

tatra **śrī-nṛsimhaḥ** (from Bhāvārtha-dīpikā 1.1.1, 10.87.1) –
prahlāda-hṛdayāhlādam bhaktāvidyā-vidāraṇam |
śarad-indu-ruciṃ vande pārīndra-vadanāṃ harim ||17||
vāgīśā yasya vadane lakṣmīr yasya ca vakṣasi |
yasyāste hṛdaye saṃvit taṃ nṛsimham aham bhaje ||18||
gambhīra-garjitārambha-stambhitāmbhoja-sambhavaḥ |
saṃrambhaḥ stambha-putrasya muninojjrmbhito nṛpe ||19||

yathā **śrī-saptame** (7.8.32-33) --
saṭāvadhūtā jaladāḥ parāpatan
grahāś ca tad-dr̥ṣṭi-vimuṣṭa-rociṣaḥ |
ambhodhayaḥ śvāsa-hatā vicukṣubhur
nirhrāda-bhītā digibhā vicukṛsuḥ ||20||

dyaus tat-saṭotkṣipta-vimāna-saṅkulā
protsarpata kṣmā ca padābhipīḍitā |
śailāḥ samutpetur amuṣya raṃhasā

tat-tejasā kham kakubho na rejire ||21|| iti |

ugro'py anugra evāyam svabhaktānām nṛkeśarī |
keśarīva svapotānām anyeṣām ugra-vigrahaḥ ||22||¹

asya śrī-divya-simhasya parmānanda-tundilaḥ |
śrīman-nṛsimhatāpanyām mahimā prakāṭikṛtaḥ ||23||
nṛsimhasya bhaved vāso jana-loke mahātmanaḥ |
sarvopariṣṭac ca tathā viṣṇuloke prakīrtitaḥ ||24||

śrī-rāghavendraḥ –
pūrvato'py eṣa niḥśeṣa-mādhuryāmṛta-candramāḥ |
bhāti sad-guṇa-saṅghena tuṅgaḥ śrī-raghu-puṅgavaḥ ||25||

pādme –
vandāmahe maheśānam hara-kodaṇḍa-khaṇḍanam |
jānakī-hṛdayānanda-candanam raghunandanam ||26||

asya janmotsavam brūte śrī-rāmārcana-candrikā ||27||
uccasthe graha-pañcake sura-gurau sendau navamyām tithau
lagne karkātake punar vasumate megham gate pūṣaṇi |
nirdagdhum nikhilāḥ palāśa-samidho medhyādayodhyāraṇer
āvīrbhūtam abhūd apūrva-vibhavam yat kiñcid ekaṁ mahaḥ ||28||

ekādaśe (11.5.34) --
tyaktvā su-dustyaja-surepsita-rājya-lakṣmīm
dharmiṣṭha ārya-vacasā yad agād aranyam |
māyā-mṛgaṁ dayitayepsitam anvadhāvad
vande mahā-puruṣa te caraṇāravindam ||29||

śrī-navame (9.11.20-21) –
nedam yaśo raghupateḥ sura-yācñayātta-
lilā-tanor adhika-sāmya-vimukta-dhāmaḥ |
rakṣo-vadho jaladhi-bandhanam astra-pūgaiḥ
kiṁ tasya śatru-hanane kapayaḥ sahāyāḥ ||30||

yasyāmalam nṛpa-sadaḥsu yaśo 'dhunāpi
gāyanty agha-ghnam ṛṣayo dig-ibhendra-paṭṭam
tam nākapāla-vasupāla-kirīta-juṣṭa-
pādāmbujam raghupatiṁ śaraṇam prapadye ||31|| iti |

atra kārīkā --
āttā prakāṭitā līlātanurlīlāmayī tanuḥ |
yena tasyeti sāmyeti svārthe ṣyaṅ pratyayo mataḥ ||
dhāma-svarūpaṁ vijñeyam adhikena samena ca |
vimuktaṁ dhāma yasyeti mātmyam sarvato'dhikam |

¹ From Śrīdhara Svāmī's commentary to 7.9.1.

yasyādhikāḥ samaś cātra kvāpi nāstīti niścayaḥ ||32||
nāka-pālā mahendrādyā vasupā vasudhādhipāḥ ||33||
vāsudevādi-rūpāṇām avatārāḥ prakīrtitāḥ |
viṣṇu-dharmottare rāma-lakṣmaṇādyāḥ kramādamī ||34||
pādme tu rāmo bhagavān nārāyaṇa itīritāḥ |
śeṣaś cakram ca śaṅkhaś ca kramāt syur lakṣmaṇādayaḥ ||35||
madhya-deśa-sthitāyodhyā-pure 'sya vasatiḥ smṛtā |
mahā-vaikuṅṭhaloke ca rāghavedrasya kīrtitā ||36||

śrī-krṣṇaḥ | bilvamaṅgale –
santv avatārā bahavaḥ puṣkara-nābhasya sarvatobhadrāḥ |
krṣṇād anyaḥ ko vā latāsv api premado bhavati ||37||

paramaiśvarya-mādhurya-pīyūṣāpūrva-vāridhiḥ |
devakī-nandanas tv eṣa puraḥ paricariṣyate ||38||
yasya vāsaḥ purāṇādau khyātaḥ sthāna-catuṣṭaye |
vraje madhupure dvāra-vatyām goloka eva ca ||39||
nanu simhāsya-rāmābhyām sāmyam asyāgatam sphuṭam |
iti viṣṇupurāṇīya-prakriyātra vilokyate ||40||

tatra maitreya-praśnaḥ caturthe'mśe (4.15.1-2)
hiraṇyakaśiputve ca rāvaṇatve ca viṣṇunā |
avāpa nihato bhogān aprāpyān amarair api ||41||
nālabhat tatra caiveha sāyujyam sa katham punaḥ |
samprāptaḥ śisupālatve sāyujyam śāśvate harau ||42||

śrī-parāśarottaram (4.15.4-17) –
daityeśvarasya vadhāyākhila-lokotpatti-sthiti-vināśa-kāriṇā pūrvaṁ tanu-grahaṇam
kurvatā nṛsimha-rūpam āviṣkṛtam || tatra ca hiraṇyakaśipor viṣṇur ayam ity etan na
manasy abhūt || niratiśaya-puṇya-samudbhūtam etat sattva-jātam iti | raja-udreka-
preritakāgra-matis tad-bhāvanāyogāt tato'vāpta-vadha-haitukīm niratiśayām evākhila-
trailokyādhikya-dhāriṇīm daśānanatve bhoga-sampadam avāpa ||43||

na tu sa tasminn anādi-nidhane para-brahma-bhūte bhagavaty anāmbini kṛte manasas
tal-layam avāpa ||44||

evam daśānanatve'py anaṅga-parādhīnatayā jānakī-samāsakta-cetasā bhagavatā dāsarathi-
rūpa-dhāriṇā hatasya tad-rūpa-darśanam evāsīt nāyam acyuta ity āsaktir vipadyato'ntaḥ-
karaṇe mānuṣa-buddhir eva kevalam asyābhūt | punar apy acutavinipāta-mātra-phalam
akhilabhūmaṇḍala-ślāghya-cedi-rāja-kule janma avyāhataiśvaryam śisupālatve'py avāpa
||45||

tatra tv akhilānām eva sa bhagavan-nāmnām tvaṅkāra-kāraṇam abhavat | tataś ca tat-kāla-
kṛtānām teṣām aśeṣānām evācyuta-nāmnām anavaratam aneka-janmasu vardhita-
vidveśānubandhi-citto vinindana-santarjanādiśuccāraṇam akarot | tac ca rūpam utphulla-
padma-dalāmalākṣmaty-ujjvala-pīta-vastra-dhāry amala-kirīṭa-keyūra-hāra-kaṭakādi-
śobhitam udāra-catur-bāhu-śaṅkha-cakra-gadādharā atiprarūḍha-vairānubhāvād aṭana-
bhojana-snānāsana-śayanādiṣv aśeṣāvasthāntareṣu nānyaatropayayāv asya cetasaḥ ||46||

tatas tam evākrośeśuccārayaṁs tam eva hṛdayena dhārayann ātma-vadhāya yāvad-
bhagavad-dhasta-cakrāṁśu-mālojjvalam akṣaya-tejaḥ-svarūpaṁ brahma-bhūtam apagata-
dveṣādi-doṣaṁ bhagavantam adrākṣīt ||47||

tāvac ca bhagavac-cakreṇāśu vyāpāditas tat-smaraṇa-dagdhākḥilāgha-saṅcayo
bhagavatāntam upanītas tasminn eva layam upayayau ||48|| etat tavākḥilam mayābhihitam
| ayaṁ hi bhagavān kīrtitaś ca saṁsmṛtaś ca dveṣānubandhenāpi akhila-surāsurādi-
durlabhaṁ phalaṁ prayacchati kim uta samyag-bhaktimatām iti ||49||

noktaṁ parāśareṇātra sthitau tau pārśadāv iti |
kintūbhayos tayor āsīj janma-trayam itīritam ||50||
ataḥ sarveṣu kalpeṣu na tau pārśada-jau matau |
anyathā na tayor pātaḥ prati-kalpaṁ samañjasaḥ ||51||
parāśareṇa yad gadyaṁ maitreyāyottarikṛtam |
ślokaikṛtya tad evedaṁ saṅkṣepeṇa vilikhyate ||52||
nṛsimha-rūpaṁ hariṇā yad āviṣkṛtam adbhutam |
hiraṇyakaśipor asmin viṣṇu-buddhir na niścitaḥ ||53||
kintv eṣa puṇya-sampannaḥ ko'piti kṛta-niścayaḥ |
raja-udriktatā-nunna-matis tad-bhāva-yogataḥ ||54||
tato'vāpta vināśaika-hetukām akhilottamām |
avāpa bhoga-sampattiṁ rāvaṇatve sudurlabhām ||55||
viṣṇutvān niścayān nātidveṣān nāveśa-santatiḥ |
tām vinā ca bhavet dveṣo narakāyaiva veṇavat ||56||
kintv asya sampat-samprāptis tat-kareṇa mṛteḥ param |
evam āhaiva-śabdena tat-sādguṇyam anusmaran ||57||
āveśābhāvato doṣānāśāc chuddham apaśyataḥ |
prakṛte'pi para-brahma-rūpe tatrāsya no layaḥ ||58||
rāvaṇatve mahākāma-parādhīnikṛtātmanaḥ |
tadvan manuṣya-dhīr asya śrī-rāme'bhūn mṛtāv api ||59||
ato'sau cedirājatve punar āpottamām śriyam ||60||
tatra kṛṣṇe samastānām eva nāmnām ramāpateḥ |
kāraṇāni pravṛttes tu nimittāny abhavaṁs tadā ||61||
tena niścitya taṁ viṣṇuṁ svasya dvir-maraṇaṁ yataḥ |
atidveṣān mahāveśāt tāni nāmāni sarvaśaḥ |
jajalpa satataṁ śāsvan nindā-santarjanādiṣu ||62||
rūpaṁ ca tādrśaṁ dṛṣtvā viṣṇur eveti niścayāt |
nāmavat tac ca sarvatra sarvadā caiva saṁsmaran ||
dagdha-tad-dveṣajāghaudhaḥ kṣipte cakre ca tad-rucā |
apeta-daitya-bhāvo'nte tathā saṁskṛta-dṛṣṭikaḥ |
tadā tūjjvalam adrākṣīt paraṁ brahma narākṛti ||63||
tadaiva cakra-ghātena daitya-dehe vināsite |
tad eva brahma paramam anulīnatvam āyayau ||64||
ity uktpāpy atra bakyāder mokṣam apy arbha-līlayā |
amokṣaṁ kālanemyāder anyatrāpīśa-ceṣṭayā |
muniḥ smṛtvā punaḥ prākhyat **ayaṁ hi bhagavān** iti ||65|| [ViP 4.15.17]
hi prasiddham ayaṁ kṛṣṇo bhagavān svayam eva yat |
prīṇatām dviṣatām cātaś cetāṁsy ākarṣati drutam |

tasmāt kīrtita ity ādi māhātmyam citram atra na ||66||
iti vijñāya gadyānām hārdaṁ sauhārdataḥ sphuṅgam |
tasmāt sa eva kaimutyād bhajānīyatayeṣyate ||67||
athākhlānām nāmnām ca pravṛttau kāraṇam śṛṇu ||68||
lakṣmīśa-nāmāny evātra pravṛtter hetu-sāmyataḥ |
tathaiva hetubhedāc ca vartante yadu-puṅgave ||69||
daityāriḥ puṇḍarīkākṣaḥ śārṅgī garuḍa-vāhanaḥ |
pītāmbaraś cakra-pāṇiḥ śrīvatsānkaś caturbhujāḥ |
ity ādīny atra nāmāni pravṛtter hetu-sāmyataḥ ||70||
vasudevasya putratvāt vāsudevo nigadyate |
madhu-vamśe yato jātaḥ kathyate mādhas tataḥ ||71||

śrī-hari-vamśe'pi (2.7.36)² –
sa ca tenaiva nāmnātra kṛṣṇo vai dāma-bandhanāt |
goṣṭhe dāmodara iti gopībhiḥ parigīyate ||72||

tatraiva (158.30-32)³ –
adho'neṣā śayāneṣā śakāntara-cāriṇā |
rākṣasī nihatā raudrī śakunī-veśa-dhāriṇī ||
pūtanā-nāma sā ghorā mahākāyā mahābalā |
viśa-digdham stanam kṣudrā prayacchantī janārdane ||73||
dadṛśur nihatām tatra rākṣasīm vana-gocarāḥ |
punar jāto'yam ity āhur uktas tasmād adhokṣajāḥ || iti ||74||

eṣo'dhaḥ śakāntasyākṣe punar jāta ivety ataḥ |
adhokṣaja iti prāhur iti tīkā kṛtoditam ||75||

tatraiva (2.9.45)⁴ --
aham kilendro devānām tvam gavām indratām gataḥ |
govinda iti lokās tvām gāsyanti bhuvī śāsvatam ||76||

tatraiva (2.9.46) –
mamopari yathendratvam sthāpito gobhir īsvaraḥ |
upendra iti kṛṣṇa tvām gāsyanti divi devatāḥ ||77||

śrī-viṣṇu-purāṇe (5.16.23) –
yasmāt tvayaiva duṣṭātmā hataḥ keśī janārdana |
tasmāt keśava-nāmnā tvam loke jñeyo bhaviṣyasi ||78|| iti |

ity ādīny atra nāmāni pravṛtter hetu-bhedataḥ |
eṣām pravṛtter hetutvam anyad eva ramāpatau ||79||
kim cāsuraṇām dviṣatām kṛṣṇam aprāpya nānyataḥ |
kuto'pi muktir ity ākhyād eva-kāra-dvayena saḥ ||80||

²According to the critical edition, this is 51.36 or verse 3473. The GM edition quotes it as 63.36.

³Alternative numbering given in KṛṣṇaS 57 is 101.30-32. I haven't yet been able to find these verses in the critical or Gita Press editions.

⁴Alternative numberings HV 62.43 or 4005.

tathā hi śrī-gītāyām (16.19-20)

tān ahaṁ dviṣataḥ krūrān saṁsāreṣu narādhamān |
kṣipāmy ajasram aśubhān āsurīṣv eva yoniṣu ||81||
āsurīm yonim āpannā mūḍhā janmani janmani |
mām aprāpyaiva kaunteya tato yānty adhamām gatim ||82|| iti |

mām kṛṣṇa-rūpiṇām yāvan nāpnuvanti mama dviṣaḥ |
tāvad evādhamān yonim prāpnuvantīti hi sphuṭam || 83 ||
tasmāt trayāṇām evāyaṁ śreṣṭha ity atra vismayaḥ |
ko vā syāt na tathā yasmāt svabhāvo'nyatra dṛśyate ||84||
ato manvakṣara-manoḥ kalpe svāyambhuvāgame |
pūjyante'syāvṛtitvena rāma-simhānanādayaḥ ||85||
nanv idam śrūyate śāstre mahā-vārāha-vākyataḥ |

sarve nityaḥ śāśvatās ca dahās tasya parātmanaḥ |
hānopādāna-rahitā naiva prakṛtijāḥ kvacit ||
paramānanda-sandohā jñāna-mātrās ca sarvataḥ |
sarve sarva-guṇaiḥ pūrṇā sarva-doṣa-vivarjitāḥ ||86||

kim ca nārada-pañcarātre –

maṇir yathā vibhāgena nila-pītādibhir yutaḥ |
rūpa-bhedam avāpnoti dhyāna-bhedāt tathā vibhuḥ ||87||iti |

tasmāt katham tāratamyam teṣām vyākhyāyate |
atrocyate pareśvatvāt pūrṇā yadyapi te'khilāḥ |
tathāpy akhila-śaktinām prakāṣyam tatra no bhavet ||88||
amśatvam nāma śaktinām sadālpāmsa-prakāṣitā |
pūrṇatvam ca svacchayaiva nānā-śakti-prakāṣitā ||89||
śaktir aiśvarya-mādhurya-kṛpā-tejo-mukhā guṇāḥ |
śakter vyaktis tathāvyaktis tāratamyasya kāraṇam ||90||
śaktiḥ samāpi pūryādi-dāhe dīpāgni-puñjayoḥ |
śītādy-ārti-kṣayenāgni-puñjād eva sukham bhavet ||92||
evam eva guṇādīnām aṁṣkārānusārataḥ |
bhava-dhvaṁsena saukhyam syāt bhaktādīnām yathāyatham ||92||
ekatvam ca pṛthaktvam ca tathāmśatvam utāmśitā |
tasminn ekatra nāyuktam acintyānanta-śaktitaḥ ||93||

tatraikatve'pi pṛthak prakāṣitā, yathā śrī-daśame (10.69.2)--
citraṁ bataitad ekena vapuṣā yugapat pṛthak |
grheṣu dvy-aṣṭa-sāhasraṁ striya eka udāvahat || 94 ||

pṛthaktve'py ekarūpatāpattiḥ, yathā pādme –
sa devo bahudhā bhūtvā nirguṇaḥ puruṣottamaḥ |
ekībhūya punaḥ śete nirdoṣo harir ādikṛt || 95 || iti |

yathā śrī-daśame (10.40.7) –

yajanti tva-mayās tvām vai bahu-mūrty-eka-mūrtikam || 96 || iti |

kaurme ca --

asthūlaś cānaṇuś caiva sthūlo'ṇuś caiva sarvataḥ |
avarṇaḥ sarvataḥ proktaḥ śyāmo raktākta-locanaḥ |
aiśvarya-yogād bhagavān viruddhārtho'bhidhīyate || 97||

tathāpi doṣāḥ parame naivāhāryaḥ kathañcana |
guṇā viruddhā apy ete samāhāryāḥ samantataḥ ||98||

śrī-ṣaṣṭha-skandhe [6.9.33-35] ca mitho viruddhācintya-śaktitvaṁ yathā gadyeṣu –
duravabodha ivāyaṁ tava vihāra-yogo yad aśaraṇo'śarīra idam anavekṣitāsmat-samavāya
ātmanaivāvikriyamāṇena sa-guṇam aguṇaḥ sṛjasi harasi pāsi ||99||

atha tatra bhavān kiṁ deva-dattavad iha guṇa-visarga-patitaḥ pāratantryeṇa svakṛta-
kuśalākuśalaṁ phalaṁ upādadāti | aho svid ātmārāma upāsama-śīlaḥ samañjasa-darśana
upāste iti ha vāva na vidāmaḥ ||100||

na hi virodha ubhayaṁ bhagavaty aparigaṇita-guṇa-gaṇe īsvare anavagāhya-
māhātmye'rvācīna-vikalpa-vitarka-vicāra-pramāṇābhāsa-kutarka-śāstra-kalitāntaḥ-
karaṇāśaya-duravagraha-vādināṁ vivādānavasare uparata-samasta-māyā-maye kevala
evātma-māyāṁ antardhāya ko nv artho durghaṭa iva bhavati svarūpa-dvayābhāvāt sama-
viśama-matīnāṁ matam anusarasi yathā rajju-khaṇḍaḥ sarpādi-dhiyāṁ ||101||

vinā śarīra-ceṣṭatvaṁ vinā bhūmyādi-saṁśrayam |
vinā sahāyāṁs te karmāvikriyasya sudurgamam ||102||
ukto guṇa-visargeṇa devāsura-raṇādikaḥ |
tasmiṁ patita āsaktaḥ pāratantryas tu tad bhavet |
yadāśriteṣu deveṣu pāravaśyaṁ kṛpākṛtam ||103||
tena svakṛtam ātmīya-kṛtaṁ śubha-śubhetarat |
sukha-duḥkhādi-rūpaṁ kiṁ phalaṁ svīkurute bhavān ||104||
ātmārāmatayā kimvā tatrodāstetarām iti |
na vidmaḥ kintu naivedaṁ viruddham ubhayaṁ tvayi ||105||
tatra hetur bhagavatīty ādi proktaṁ pada-dvayam |
tathaiveśvara ity ādi-padānāṁ pañcakaṁ matam ||106||
bhagavattvena sārvañjāṁ sad-guṇatvaṁ tathānyataḥ |
brahmatvaṁ kevalatvena labhyate tatra ca sphuṭam ||107||
yadyapi brahmatā-hetoḥ sarvatra syāt taṣasthatā |
tathāpy ādi-guṇa-dvayā bhaved bhatānukūlatā ||108||
nanv ekasya svarūpasya dvairūpyaṁ katham ekadā |
tatrāha arvācīneti tādrśānāṁ hi vādināṁ |
vivādasyānavasare tasya tāvad agocare ||109||
ato'cintyātma-śaktiṁ tām madhyekṛtyātra durghaṭaḥ |
ko nv arthaḥ syād viruddho'pi tathaivāsyā hy acintyatā |
sā ca nānaviruddhānāṁ kāryāṇāṁ āśrayān matā ||110||
śrutes tu śabda-mūlatvād iti ca brahma-sūtra-kṛt |
acintyāḥ khalu ye bhāvā na tāṁs tarkeṇa yojayet |
iti skānda-vacas tac ca maṇyādiṣv api drśyate ||111||
tādrśiṁ ca vinā śaktiṁ na sidhyet parameśatā |
yataś cānavagāhyatvenāsya māhātmyam ucyate ||112||

ajñānam indra-jālam vā vīkṣyate yatra kutracit |
 ato na pāramaiśvaryaṁ tena tasya prasidhyati ||113||
 tac ca tasya na hīty āha sphuṭaṁ coparatety adaḥ |
 tathā bhagavatīty ādi-padānām ṣaṭ-tayasya ca |
 bhavet prayoga-tātparyam atra niṣphalam eva hi ||114||
 tasmān na śāstra-yuktibhyām ubhayaṁ tad virudhyate |
 tathāpy uccāvaca-dhiyām anevaṁ-tattva-vedinām |
 matānusārato bhāsi rajjūvat tvaṁ tathā tathā ||115||
 nanu bhoḥ kevalaṁ jñānaṁ brahma syād bhagavān punaḥ |
 nānādharmeti tatrāpi svarūpa-dvaym īkṣyate ||
 iti prāha svarūpeti tat-svarūpasya naiva hi |
 kadāpi dvaitam ekasya dharma-dvayam idaṁ dhruvam ||116||
 tato virodhas tac-chakti-vilāsānām yad īkṣyate |
 tad evācintyam aiśvaryaṁ bhūṣaṇaṁ na tu dūṣaṇam ||117||
 iyam eva virodhoktis **ṛṭīye**’pi ca ḍṣyate ||

karmāṅy anīhasya bhavo 'bhavasya te
 durgāśrayo 'thāri-bhayāt palāyanam |
 kālātmano yat pramadā-yutāśramaḥ
 svātman-rateḥ khidyati dhīr vidām iha || 118 || (3.4.16) iti |

tat tan na vāstavaṁ cet syāt vidyām buddhi-bhramas tadā |
 na syād evety acintyaiva śaktir līlāsu kāraṇam ||
 yathā yathā ca tasyecchā sā vyanakti tathā tathā ||119||
 evaṁ prāsaṅgikaṁ procya prakṛtārtho nirūpyate |
 nanu yaḥ prakṛti-svāmī yo’ntaryāmī ca puruṣaḥ |
 tābhyām adhikatā nāsya kaṁsārer upapadyate ||120||

tathā hi **śrī-prathame** (1.3.1-5) --
 jagṛhe pauraṣaṁ rūpaṁ bhagavān mahad-ādibhiḥ |
 sambhūtaṁ ṣoḍaśa-kalam ādau loka-sisṛkṣayā ||121||
 yasyāmbhasi śayānasya yoga-nidrām vitanvataḥ |
 nābhi-hradāmbujād āsīd brahmā viśva-sṛjām patiḥ ||122||
 yasyāvayava-saṁsthānaiḥ kalpito loka-vistaraḥ |
 tad vai bhagavato rūpaṁ viśuddhaṁ sattvam ūrjitam ||123||
 paśyanty ado rūpam adabhra-cakṣuṣā
 sahasra-pādorū-bhujānanādbhutam |
 sahasra-mūrdha-śravaṇākṣi-nāsikaṁ
 sahasra-mauly-ambara-kuṇḍalollasat ||124||
 etan nānāvātārāṇām nidhānaṁ bījam avyayam |
 yasyāṁśāmsena sṛjyante deva-tiryāṅ-narādayaḥ ||125|| iti |

atra kārīkāḥ –
 ādau sarvāvatārāgre bhagavān puruṣottamaḥ |
 mahat-tattvādibhiḥ kṛtvā bhuvanānām sisṛkṣayā ||
 pauraṣaṁ puruṣākāram athavā puruṣābhidham |
 rūpam ānanda-cin-mūrtim jagṛhe prādurācarat ||126||
 arthaḥ sambhūta-śabdasya samyak satyam itīratih |

sambhūtaṁ yuktaṁ iti vā bhuvanānāṁ sisṛkṣayā |
ṣoḍaśaiva kalā yasmims tat ṣoḍaśa-kalaṁ matam ||127||
tāḥ ṣoḍaśa-kalāḥ proktā vaiṣṇavaiḥ śāstra-darśanāt |
śaktitvena ca tā **bhakti-vivekādiṣu** sammatāḥ ||128||

śrīr bhūḥ kīrtir ilā līlā kāntir vidyeti saptakam |
vimalādyā navety etā mukhyāḥ ṣoḍaśa śaktayaḥ ||129|| iti |

tad idaṁ pauraṣaṁ rūpaṁ trividhaṁ pūrvam īritam |
tatra procya mahat-sraṣṭr-rūpaṁ aṇḍa-stham ucyate ||130||
yasyājāṇḍa-praveśena śayānasya tad ambhasi |
nābhihradāmbujād āsīd iti suvyaktam eva hi ||131||
yasya nābhi-hradābjasyāvayavāḥ karṇikādayaḥ |
samsthānāny atra vidyā-sa-viśeṣās tais tu kalpitaḥ |
lokānāṁ sarva-jagatāṁ vistāro vitatiḥ kila ||132||
sa śete yena rūpeṇa tac chuddhaṁ sattvam ūrjitam ||133||
paśyantīty-ādi-padyena tad evedaṁ viśiṣyate |
etad-rūpaṁ tu nānāvatārāṇāṁ udayāspadam ||134||

yathā**ikādaśe** (11.4.3) --
bhūtair yadā pañcabhir ātma-sṛṣṭaiḥ
puraṁ virājaṁ viracayya tasmin |
svāmśena viṣṭaḥ puruṣābhidhānam
avāpa nārāyaṇa ādidevaḥ || 135 ||

atra sārdha-kārikā –
nārāyaṇo'tra parama-vyomeśānaḥ sa ātmanā |
pumsvarūpeṇa sṛṣṭais tair bhūtaiḥ sṛṣṭvā virāt-tanum |
viṣṭaḥ svāmśena tenaiva samprāptaḥ puruṣābhidhām ||136||

prastute tu kim āyātam ity āśaṅkya nigadyate |
so'sya garbhodaśayyasya vilāso yaś caturbhujāḥ |
śete praviśya lokābjam viṣṇv-ākhyāḥ kṣīra-vāridhau ||137||
ayaṁ ca sthāvarāntānāṁ syrādīnāṁ śarīriṇām |
hṛdy-antaryāmitāṁ prāpto nānā-rūpa iva sthitaḥ ||138||
ṭṛīyaṁ sarva-bhūta-stham iti⁵ viṣṇor yad ucyate |
rūpaṁ **sātvata-tantre** tad-vilāso'syaiva sammataḥ ||139||
ataḥ kṣīrāmbudhes tīre kṛtopasthānakaḥ suraiḥ |
eṣa evāvatīrṇo'bhūt kṛṣṇākhyā iti yujyate ||140||
athātra pūrva-pakṣe vaḥ siddhāntaḥ pratipadyate |
yathā **śrī-daśame** teṣu sureṣv evāśarīragīḥ ||141||

vasudeva-grhe sākṣād bhagavān puruṣaḥ paraḥ |
janiṣyate tat-priyārtham sambhavantu sura-striyaḥ ||142 || iti (bhā.pu. 10.1.23)

atra kārikāḥ –

⁵ See above 1.2.9, quote from Sātvata-tantra.

puruṣasya paratvena sāksāc ca bhagavān iti |
etasyaiva mahat-sraṣṭā so'mśa ity abhiviśrutāḥ ||143||
atra śrī-svāmi-pādānām api sammatir iksyate |
yad aṁśabhāgenety asya vyākhyān kurvadbhir eva taiḥ ||
aṁśena bhāgo māyāyā yenety aṁśo'sya puruṣāḥ |
bhāgo bhajanam ity evaṁ pūrṇatāsya sphuṭīkṛtā ||144||
kiṁ ca tatraiva devakyā kṛte stotre nirūpitam ||145||

yathā (10.85.31) --
yasyāṁśāṁśāṁśā-bhāgena
viśvotpatti-layodayāḥ |
bhavanti kila viśvātmaṁś
taṁ tv ādyāham gatiṁ gatā || 146 ||

atra kārikā –
yasyāṁśāḥ puruṣasya syād aṁśāḥ prakṛtis tu sā |
tasyā aṁśā guṇās teṣāṁ bhāgenāsyodbhavādayaḥ ||147||

kiṁ ca tatraiva (10.14.14)
nārāyaṇas tvaṁ na hi sarva-dehinām
ātmāsy adhiśākhila-loka-sākṣi |
nārāyaṇo'ṅgaṁ nara-bhū-jalāyanāt
tac cāpi satyaṁ na tavaiva māyā ||148|| iti |

atra kārikāḥ –
jagat-trayeti padyena śrī-nārāyaṇatām vadan |
kṛṣṇasyātha svayaṁ dṛṣṭvā paramaiśvaryaṁ adbhutam ||
paryāptyajāṇḍa-niyutaṁ svayaṁ bhītibharākulaḥ |
nārāyaṇas tvaṁ nety āha sāparādha ivātmabhūḥ ||149||
he adhiśety ajāṇḍaugha-sthitāntaryāmi-puruṣāḥ |
īśās tebhyo'dhiko'dhīso hi yataḥ sarva-dehinām ||
samaṣṭīnām savikuṅṭha-jīvanām tvaṁ prakāśakaḥ |
teṣāṁ akhila-lokānām sākṣi draṣṭāpy asi svayaṁ ||150||
ato yo narabhū-nārāyaṇān nārāyaṇaḥ smṛtaḥ |
sa te'ṅgam aṁśāḥ pūrṇasya cini-māyā-śakti-vaibhavaḥ |
cātuspādikam aiśvaryaṁ tava tasya tu pādikam ||151||
viṣṭabhyāham idaṁ kṛtsnam ekāṁśeneti te vacaḥ |
tac cāṁśatvaṁ bhavet satyaṁ virāḍvan na tu māyikam ||152||

śrī-brahma-saṁhitāyām (5.48) –
yasyaika-niśvasita-kālam athāvalambya
jīvanti loma-vilajā jagad-aṇḍa-nāthāḥ |
viṣṇur mahān sa iha yasya kalā-viśeṣo
govindam ādi-puruṣam tam aham bhajāmi ||153||

ataḥ puruṣa evāsya kṛṣṇasyāṁśo bhaved yadi |
tad-vilāsas tu nitarām bhavet kṣīrābdhi-nāyakaḥ ||154||
nanu **dvitīya-skandhe** tu yo'vatīrṇo yadoḥ kule |

kiṁ vidhātrā sa hi sita-kṛṣṇa-keśatayoditaḥ ||155||

tathā hi (2.7.26)

bhūmeḥ suretara-varūtha-vimarditāyāḥ
kleśa-vyayāya kalayā sita-kṛṣṇa-keśaḥ |
jātaḥ kariṣyati janānupalakṣya-mārgaḥ
karmāṇi cātma-mahimopanibandhanāni ||156|| iti |

maivam bhoḥ śrūyatām asya padyasārtho vidhīyate |
kalayā śilpa-naipuṇya-viśeṣa-vidhinā sitāḥ |
baddhāḥ kṛṣṇā atīśyāmāḥ keśā yeneṭi vighrahaḥ |
sa evetyasya vaidagdhī-viśeṣotkarṣa īritaḥ ||157||
kimvā yaḥ kalayāmśena syāt sita-śyāma-keśakaḥ |
sa evātrāvātīrṇo'bhūt śrī-līlā-puruṣottamaḥ ||158||

kiṁ ca –

mārkaṇḍeyena vajrāya viṣṇudharmottare sphuṭam |
layābhdhistho'niruddho'yam pitā te iti kīrtitam ||159||

tatra vajra-praśnaḥ – (1.79.1)

kas tv asau bāla-rūpeṇa kalpānteṣu punaḥ punaḥ |
dṛṣṭo yo na tvayā jñātas tatra kautūhalaṁ mama ||160||

mārakaṇḍeyottaram – (1.79.2-3)

bhūyo bhūyas tva asau dṛṣṭo mayā devo jagat-patiḥ |
kalpa-kṣaye na vijñātaḥ sa mayā mohitena vai ||161||
kalpa-kṣaye vyatīte tu taṁ tu devaṁ pitāmahaḥ |
aniruddham vijānāmi pitaraṁ te jagat-patim ||162|| iti |

atra kārīkā --

anyathā munivarse'yam avadiṣyad idaṁ tadā |
taṁ śrī-kṛṣṇaṁ vijānāmi prapitāmahaṁ eva te ||163||
ataḥ keśavatāratva-bhramo'py ārāt parāhataḥ ||164||
nanv astu puruṣādibhyaḥ śraiṣṭhyaṁ tasyāgha-vidviṣaḥ |
kintu śrī-vāsudevo'tra sarvaiśvarya-niṣevitaḥ |
tripāt-pāda-vibhūtyoś ca nānā-rūpa iva sthitaḥ ||
unmīlad-bāla-mārtaṇḍa-parārdha-madhura-dyutiḥ |
kvacin nava-ghana-śyāmaḥ kvacij jāmbunada-prabhaḥ ||
mahā-vaikuṇṭha-nāthasya vilāsatvena viśrutaḥ |
paramātmā bala-jñāna-vīrya-tejobhir anvitaḥ ||165||
mahāvasthākhyayā khyātaṁ yad-vyūhānāṁ catuṣṭayam |
tasyādyo'yam tathopāśyaś citte tad-adhidaivatam |
tathā viśuddha-sattvasya yaś cādhiṣṭhānam ucyate ||166||
nijāṁso yasya bhagavān śrī-saṅkarṣaṇa īsyate |
yasya saṅkarṣaṇo vyūho dvitīya iti sammataḥ |
jīvaś ca syāt sarva-jīva-prādurbhāvāspadatvataḥ ||167||
pūrṇa-śārada-śubhrāṁśu-parārdha-madhura-dyutiḥ |
upāśyo'yam ahaṅkāre śeṣa-nyasta-nijāṁśakaḥ ||

smarārāter adharmasya sarpāntaka-sura-dviṣām |
 antaryāmitvam āsthāya jagat-samhāra-kāraḥ ||168||
 vyūhas ṛtīyaḥ pradyumno vilāso yasya viśrutaḥ |
 yaḥ pradyumno buddhi-tattve buddhimadbhir upāsyate ||
 stuvatya ca śrīyā devyā niṣevyate ilāvṛte |
 śuddha-jāmbunada-prakhyāḥ kvacin nīla-ghana-cchaviḥ ||
 nidānaṁ viśva-sargasya kāma-nyasya-nijāmsakaḥ |
 vidheḥ prajāpatīnām rāginām ca smarasya ca |
 antaryāmitvam āpannaḥ sargaṁ samyak karoty asau ||169||
 vyūhas turyo'niruddhākhyo vilāso yasya śasyate |
 yo'niruddho manas-tattve maṇīsbhir upāsyate ||
 nīla-jīmūta-saṅkāśo viśva-rakṣaṇa-tatparaḥ |
 dharmasyāyaṁ manūnām ca devānām bhūbhujām tathā |
 antaryāmitvam āsthāya kurute jagataḥ sthitim ||170||
 mokṣadharme tu manasaḥ syāt pradyumno'dhidaivatam |
 aniruddhas tv ahaṅkārasyeti tatraiva kīrtitam ||171||
 sarveṣāṁ pañcarātrāṇām apy eṣā prakriyā matā ||172||
 pādme tu parama-vyomnaḥ pūrvādye dik-catuṣṭaye |
 vāsudevādayo vyūhaś catvāraḥ kathitāḥ kramāt ||173||
 tathā pāda-vibhūtau ca nivasanti kramādi me |
 jalāvṛti-stha-vaikuṅṭha-sthita vedavatī-pure ||
 satyordhve vaiṣṇave loke nityākhye dvārakā-pure |
 śuddhodād uttare śveta-dvīpe cairāvati-pure |
 kṣīrāmbudhi-sthitānte kroḍa-paryaṅka-dhāmani ||174||
 sāvatiye kvacit tantre nava vyūhāḥ prakīrtitāḥ |
 catvāro vāsudevādyā nārāyaṇa-nṛsimhakaḥ ||
 hayagrīvo mahā-kroḍo brahmā ceti navoditāḥ |
 tatra brahmā tu vijñeyaḥ pūrvokta-vidhayā hariḥ ||175||
 kintu vyūhās tu catvāro rājad-bhuja-catuṣṭayāḥ |
 ajasra-paramaiśvaryam arṣādāpairbhūṣitāḥ ||176||
 atrāpi vāsudevo'yaṁ sampūrṇānanda-samplavaḥ |
 aiśvaryādaḥ nirviśeṣaḥ parama-vyoma-nāyakāt |
 ādyānām api sarveṣāṁ ādibhūtaḥ supervaṇām ||177||
 ity āsaṅke sa evāyaṁ kṛṣṇākhyāḥ sann avātarat |
 vāsudevataḥ yasmāt sarvatraiṣa suviśrutaḥ ||178||
 naivaṁ yuktam śṛṇu tataḥ samādhānaṁ vidhīyate |
 ādya-vyūhād api śreṣṭhaḥ kathyate devakī-sutaḥ ||179||

tathā śrī-daśame –
 ete cāmsakalāḥ puṁsaḥ kṛṣṇas tu bhagavān svayam ||180||

atra kārike –
 puṁ-nāmaṇaḥ puruṣasyaite śrī-varāha-ṛṣādayaḥ |
 aṁśaḥ atrāvatarāḥ syuḥ kumārādyāḥ kalā matāḥ ||
 tu-bhinnopakrame kṛṣṇo bhagavān puruṣottamaḥ |
 svayam ity apayātāsya vāsudevāvatāratā ||181||

śrī-daśame caivam evoktam (10.14.2) –

asyāpi deva vapuṣo mad-anugrahāya
svecchāmayasya na tu bhūtamayasya ko'pi |
neśe mahi tv avasitum manasā'ntareṇa
sākṣāt tavaiva kim utātma-sukhānubhūteḥ ||182|| iti |

atra kārīkāḥ –

devaḥ sva-nāmni deveti khyātaṁ yasya vapuḥ sa hi |
vyūhānām ādimo vāsudevo deva-vapur mataḥ ||
tato'pi mahi mähātmyam sākṣād evātra te sataḥ |
ko vidhātāpy avasitum jñātum neśe'smi na kṣamaḥ |
kim utāho ātma-sukhānubhūter brahma-rūpataḥ ||183||
evam artho'sya padyasya kaimutyā-nyāya-saṁsthitaḥ ||184||
nyūne'dhike ca kaimutyam tatra nyūne bhaved yathā |
kaustubhas tu mahā-tejāḥ sūrya-koṭi-śatād api |
ayaṁ kim uta vaktavyam pradīpād dīptimān iti ||185||
athādhike yathā dhvāntaiḥ śakyo dīpo'pi nārditum |
sa tu māraṇḍa-koṭībhiḥ sama'y kim uta kaustubhaḥ ||186||
ato nyūnād api nyūne kaimutyam iha tu sthitam ||187||
mayy evānugraho yasyety anugraha-bharo yataḥ |
mayy eva vihito bhūyān apūrvāścarya-darśanāt ||188||
svecchāmayasya bhaktānām kāmāyākhila-karmaṇaḥ |
na tu bhūtamayasyeti puruṣatvam ca khaṇḍitam |
yad eṣa sarva-jīvanām puruṣaḥ paramāśrayaḥ ||189||
āntareṇa niruddhena manasety ekatānatā |
jñātum syān mahimā śakyo yadyapy ebhir viśeṣaṇaiḥ |
jñātum tathāpi neśe'smīty acintyaisvāryatoditā ||190||
jānatā vāsudevāc ca brahmataś cādhikādhikam |
mähātmyam kṛṣṇa-candrasya viriñcena samarthitam ||191||
ato manv-akṣara-manor dhyāne svāyambhuvāgame |
catvāro vāsudevādyāḥ kṛṣṇasyāvṛtir īritāḥ ||192||
kramādi-dīpikāyām ca vasv-akṣara-manor vidhau |
gokuleśāvṛtitvena vāsudevādayo matāḥ ||193||
nanu śraiṣṭhyam mukundasya brahmato yujyate katham |
yad brahma śrībhāgaator aikyam eva prasidhyate ||194||
puruṣam paramātmā ca brahma ca jñānam ity api |
sa eko bhagavān eva śāstreṣu bahudhocyate ||195||

tathā ca **skānde** --

bhagavān paramātmēti procyate'ṣṭāṅga-yogibhiḥ |
brahmety upaniṣan-niṣṭhair jñānam ca jñāna-yogibhiḥ ||196||

śrī-prathame ca (1.2.11) –

vadanti tat tattva-vidas tattvaṁ yaj jñānam advayam |
brahmēti paramātmēti bhagavān iti śabdyate ||197|| iti |

satyam uktam śṛṇu tatas **ṛṭīye** kāpilaṁ vacaḥ ||198||

yathā (3.32.33) –

yathendriyaiḥ pṛthag-dvārain artho bahu-guṇāśrayaḥ |
eko nāneyate tadvad bhagavān śāstra-vartmabhiḥ ||199|| iti |

atra kārīkāḥ –

tat tat śrī-bhagavaty eva svarūpaṁ bhuvi vidyate |
upāsanānusāreṇa bhāti tat-tad-upāsake ||200||
yathā rūpa-rasādīnām guṇānām āśrayaḥ sadā |
kṣīrādir eka evārtho jñāyate bahudhendriyaiḥ ||201||
dṛśā śuklo rasanayā madhuro bhagavāns tathā |
upāsanābhir bahudhā sa eko'pi pratīyate ||202||
jihvayaiva yathā grāhyaṁ mādhyamaṁ tasya nāparaiḥ |
yathā cakṣur-ādīni gṛhṇanty artham nijam nijam ||203||
tathānyā bāhya-karaṇa-sthānīyopāsanākhilā |
bhaktis tu cetaḥ sthānīyā tat tat sarvārhta-lābhataḥ ||204||
iti pravara-śāstreṣu tasya brahma-svarūpataḥ |
mādhyādī-guṇādhiḥyāt kṛṣṇasya śreṣṭhatocyate ||205||

tathā ca **śrī-daśame** (10.14.6-7)

tathāpi bhūman mahimā-guṇasya te
viboddhum arhaty amalāntar-ātmabhiḥ
avikriyā svānubhavād arūpato
hy ananya-bodhyātmatayā na cānyathā ||206||

guṇātmanas te 'pi guṇān vimātum;
hitāvatīrṇasya ka īśire 'sya |
kālena yair vā vimitāḥ sukalpair;
bhū-pāmsavaḥ khe mihikā dyubhāsaḥ ||207|| iti |

nanu prākṛta-rūpatvān mṛga-trṣṇopamā-juṣām |
guṇānām gaṇanā na syād iti kātra vicitratā || 208 ||
maivam guṇānām etasya prākṛtatvam na vidyate |
teṣām svarūpa-bhūtatvāt sukharūpatvam eva hi ||209||

tathā ca **brahma-tarke** –

guṇaiḥ svarūpa-bhūtais tu guṇy asau harir īśvaraḥ |
na viṣṇor na ca muktānām kvāpi bhinno guṇo mataḥ ||210||

śrī-viṣṇu-purāṇe (1.9.43)

sattvādayo na santīṣe yatra ca prākṛtā guṇāḥ |
sa śuddhaḥ sarva-śuddhebhyaḥ pumān ādyaḥ prasīdatu ||211||

tathā ca tatraiva (6.5.79)

jñāna-śakti-balaiśvarya-vīrya-tejāmsy aśeṣataḥ |
bhagavac-chabda-vācyāni vinā heyair guṇādibhiḥ ||212||

pādme ca (6.255.39-40) –

yo'sau nirguṇa ity uktaḥ śāstreṣu jagad-īśvaraḥ |

prākṛtair heya-samyuktair guṇair hīnatvam ucyate ||213||

prathame ca (1.16.30) --

ete cānye ca bhagavan nityā yatra mahā-guṇāḥ |
prārthyā mahattvam icchadbhir na viyanti sma karhicit || 214 || iti |

ataḥ kṛṣṇo'prākṛtānām guṇānām niyutāyutaiḥ |
viśiṣṭo'yaṁ mahāśaktiḥ pūrṇānanda-ghanākṛtiḥ ||215||
brahma-nidharmakam vastu nirviśeṣam amūrtikam |
iti sūryopamasyāsyā kathyate tat prabhopamam ||216||

tathā ca śrī-gītāsu (14.26-27) –

mām ca yo 'vyabhicāreṇa bhaktiyogena sevate |
sa guṇān samatītyaitān brahmabhūyāya kalpate ||217||
brahmaṇo hi pratiṣṭhāham amṛtasyāvyaśyasya ca |
śāśvatasya ca dharmasya sukhasyaikāntikasya ca ||218|| iti |

atra kārīkāḥ –

sa brahma-bhāvam āsādyā līlāvīgraham āśrayam |
mānānanda-ghanam premṇā bhajed ity ayam āśrayaḥ ||219||
bhakter avyabhicārāyāḥ prema-sevaiva yat phalam |
kevalam brahma-bhāvas tu vidveṣeṇāpi labhyate ||220||
nanu te yādavasyāsyā bhajanād brahmatā katham |
ity āha brahmaṇo hīti hi yato'ham puras tava ||
sthito'yaṁ vividhānanda-pūrṇa-cid-ghana-vīgrahaḥ |
brahmaṇaś cit-svarūpasya pratiṣṭhā paramāśrayaḥ |
ravis tejo-ghanākāraḥ karaughasya yathā bhavet ||221||
avyayenāmṛteneha nitya-muktir udīryate |
śāśvatena tu dharmeṇa bhagavad-dharma ucyate ||222||
aikāntika-sukhenātra prema-bhakti-rasotsavaḥ |
yena mokṣa-sukhasyāpi tiraskāro vidhīyate ||223||

kim ca brahma-samhitāyām (5.40) –

yasya prabhā prabhavato jagad-aṇḍa-koṭi-
koṭiṣv aśeṣa-vasudhādi vibhūti-bhinnaṁ |
tad brahma niṣkalam anantam aśeṣa-bhūtaṁ
govindam ādi-puruṣam tam aham bhajāmi ||224|| iti |

atra kārīke –

niṣkalādi-svarūpaṁ tat brahmāṇḍārbuda-koṭiṣu |
vibhūtibhir dharādyābhir bhinnaṁ bhedaṁ upāgatam ||
sadā prabhāva-yuktasya brahma yasya prabhā bhavet |
tam govindam bhajāmiṁti padyasyārthaḥ sphuṭīkṛtaḥ ||225||
nanu bhos tava bhāvo'yaṁ jñāta eva mayā dhruvam |
paravyoma-pateḥ śaurir avatāras tayocyate ||226||
janmādi-līlā-prākātyāt avatāratayāpy asau |
prokto vilāsa eva syāt sarvotkarṣātibhūmataḥ ||227||
yaḥ para-vyoma-nāthaḥ syād asamānordha-vaibhavaḥ |

śruti-smṛti-mahātantra-varṇitotkarṣa-sauṣṭhavaḥ |
loka-sṛṣṭeḥ purā brāhme kalpe yaḥ parameṣṭhine |
mahāvaikuṅṭha-lokasthaṁ svam ātmānam adarśayat ||228||

tathā hi śrī-dvitiya-skandhe (2.9.9-16) --

tasmai sva-lokaṁ bhagavān sabhājitaḥ
sandarśayām āsa paraṁ na yat-param
vyapeta-saṅkleśa-vimoha-sādhvasaṁ
sva-dṛṣṭavadbhir puruṣair abhiṣṭutam ||229||

pravartate yatra rajas tamas tayoh
sattvaṁ ca miśraṁ na ca kāla-vikramaḥ |
na yatra māyā kim utāpare harer
anuvratā yatra surāsurārcitāḥ ||230||

śyāmāvadātāḥ śata-patra-locanāḥ
piśaṅga-vastrāḥ surucaḥ supeśasaḥ |
sarve catur-bāhava unmiṣan-maṇi-
praveka-niṣkābharaṇāḥ suvarcasaḥ |
pravāla-vaidūrya-mṛṇāla-varcasaḥ
parisphurat-kuṇḍala-mauli-māliṇaḥ ||231||

bhrājīṣṇubhir yaḥ parito virājate
lasad-vimānāvalibhir mahātmanām |
vidyotamānaḥ pramadottamādyubhiḥ
savidyud abhrāvalibhir yathā nabhaḥ ||232||

śrīr yatra rūpiṇy urugāya-pādayoh
karoti mānaṁ bahudhā vibhūtibhiḥ |
preṅkhaṁ śritā yā kusumākarānugair
vigīyamānā priya-karma gāyatī ||233||

dadarśa tatrākhila-sātvatām patim
śriyaḥ patim yajña-patim jagat-patim |
sunanda-nanda-prabalārhaṇādibhiḥ
sva-pārśadāgraiḥ parisevitām vibhum ||

bhr̥tya-prasādābhimukhaṁ dṛg-āsavam
prasanna-hāsāruṇa-locanānanam |
kirīṭinaṁ kuṇḍalinaṁ catur-bhujam
pītāmśukam vakṣasi lakṣitam śriyā ||

adhyaṛhaṇīyāsanam āsthitaṁ paraṁ
vṛtam catuḥ-ṣoḍaśa-pañca-śaktibhiḥ |
yuktam bhagaiḥ svair itaratra cādhruvaiḥ
sva eva dhāman ramamāṇam īsvaram ||234|| iti |

atra kārīkāḥ –

yad yataḥ param utkr̥ṣṭam padam anyan na hi kvacit |
saṅkleśāḥ pañcavidyādyā vimoho nirvivekatā ||
sādhvasam pātato bhītir na santy etāni yatra tam |
sva-dṛṣṭam ātmanaḥ sāksāt kāras tadvadbhir īḍitam ||235||

rajas tamaś ca no yatra sattvaṁ sadhryak tayor na ca |
guṇā yatra prakṛtijā na satnīti pradarśitam ||
na kāla-vikramo yatra sarva-vidhvaṁsa-kāritā |
param mūlam anarthānām yatra māyaiva nāsti hi ||
apare tatra kim uta vikārā mahad-ādayaḥ |
ato vaikuṅṭha-lokasya kathitā nitya-siddhatā ||236||

harer anuvratā yatra śyāmāruṇa-harī-sitāḥ |
tat-tad-varṇam upāsyēsam tat-sārūpyam upāgatāḥ |
athavā nitya-siddhatvāt tad-rucām apy anādītā ||237||

śrīḥ sampad-rūpiṇi mūrtā yatra padmāṁśa-sambhavā |
mānam sevām racayati vividhābhir vibhūtibhiḥ ||
kusumākāra-śabdena ṛtūnām adhipo mataḥ |
tena tasyānugair grīṣma-varṣādyair ṛtubhiś ca yā ||
viśeṣād gīyamānāpi priyakarmaiva gāyati |
śatrantena padenātra tiṅ-antā lakṣitā kriyā ||238||

tatreśvaram dadarśāsau kathambhūtam dṛg-āsavam |
sāndrānandair dṛśām suṣṭhu mādakatvāt sa āsavaḥ ||239||
pītāmśuka-padenāsyā dhvanyate śyāma-varṇatā ||240||
adhyarhaṇīya-śabdena mahā-yogākhyā-pīṭhakam |
śrī-pādmottara-khaṇḍoktam atraivāgre pravakṣyate ||241||

catasro hlādinī-kīrti-karuṇā-tuṣṭayaḥ smṛtāḥ |
śaktayaḥ ṣoḍaśātraiva pūryam eva pradarśitāḥ ||242||
vidyāyāḥ pañca-parvāṇi sāṅkhyādīny atra pañca ca ||243||

tāni pañcarātre --

sāṅkhyā-yogau tu vairāgyam tapo bhaktiś ca keśave |
pañca-parveti vidyeyam yayā vidvān harim viśet ||244|| iti |

ity etābhir vṛtam pañca-vimśatyā śaktibhiḥ sadā |
bhagair aiśvarya-dharmādyaiḥ svaira-sādhāraṇodayaiḥ ||
itaratra viriṅcy-ādāv adhruvair assthiraḥ kṛśaiḥ |
sva eva dhāmni vaikuṅṭhe ratim vidadhataṁ sadā |
kim vā svarūpa-bhūtatvāt śrīyas tasyāḥ svadhāmatā ||245||

tathā ca bhārgava-tantre –

śakti-śaktimatoś cāpi na vibhedaḥ kathaṅcana |
avibhinnāpi svecchādi-śabdair api vibhāsyate || iti ||246||

kim ca pādmottara-khaṇḍe (6.255.57-64)

pradhāna-parama-vyomnor antare virajā nadī |
vedāṅgasvedajanita-toyaiḥ prasrāvītā śubhā ||247||
tasyāḥ pāre para-vyomni tripād-bhūtaṁ sanātanam |
amṛtaṁ śāśvataṁ nityam anantaṁ paraṁ padam ||
śuddha-sattva-mayaṁ divyaṁ akṣaraṁ brahmaṇaḥ padam ||
aneka-koṭi-sūryāgni-tulya-varcasam avyayam ||
sarva-vedamayam śubhram sarva-pralaya-varjitam |
hiraṇmayam mokṣapadam brahmānanda-sukhāhvayam ||
samānādhikya-rahitam ādy-anta-rahitaṁ śubham ||
tejasāty-adbhutaṁ ramaṁ nityam ānanda-sāgaram |
evam ādi-guṇopetaṁ tad viṣṇoḥ paramaṁ padam ||
na tad bhāsayate sūryo na śāśāṅko na pāvakaḥ |
yad gatvā na nivartante tad dhāma paramaṁ hareḥ ||248||
tad viṣṇoḥ paramaṁ dhāma śāśvataṁ nityam acyutam |
na hi varṇayituṁ śakyaṁ kalpa-koṭi-śatair api ||249||

tatraivāgre (6.256.9-21) –

śrī-śārṅgi-bhakti-sevaika-rasabhoga-vivardhitāḥ |
mahātmano mahābhāgā bhagavat-pāda-sevakāḥ ||
tad viṣṇoḥ paramaṁ dhāma yānti prema-sukha-pradam ||
nānā-janapadākīrṇaṁ vaikunṭham tad dhareḥ padam |
prakārais ca vimānais ca saudhai ratnamayair vṛtam ||251||
tan madhye nagarī divyā sāyondhyeti prakīrtitā |
maṇi-kāñcana-citrāḍhya-prākārais toraṇair vṛtā |
caturdvāra-samāyuktā ratna-gopura-samvṛtā ||252||
caṇḍādi-dvāra-pālāis ca kumudādyaiḥ surakṣitā |
caṇḍa-pracaṇḍau prāg-dvāre yāmye bhadra-subhadrakau |
vāruṇyām jaya-vijayau saumye dhātṛ-vidhātarau ||253||
kumudaḥ kumudākṣaś ca puṇḍarīko'tha vāmanaḥ |
śāṅku-karṇaḥ sarva-netraḥ sumukhaḥ supraṭiṣṭhitaḥ |
ete dik-patayaḥ proktāḥ pūryām atra śubhānane ||254||
koṭi-vaiśvānara-prakhya-gr̥ha-paṅktirbhir āvṛtā |
ārūḍha-yauvanair nityair divya-nārī-narair yutā ||255||
antaḥpurā tu devasya madhye pūryā manoharam |
maṇi-prākāra-samīyuktaṁ vara-toraṇa-śobhitam |
vimānair gr̥hamukhyaiś ca prāsādair bahubhir vṛtam |
divyāpasarogaṇaiḥ strībhiḥ sarvataḥ samalaṅkṛtam ||256||
madhye tu maṇḍapaṁ divyaṁ rājasthānaṁ mahotsavam |
māṇikya-stambha-sahasra-juṣṭaṁ ratna-mayaṁ śubham |
nitya-muktaḥ samākīrṇaṁ sāma-gānopaśobhitam ||257||
madhye simhāsanam ramaṁ sarva-veda-mayaṁ śubham |
dharmādidaivatair nityair vṛtam vedamayātmakaiḥ |
dharma-jñāna-mahaiśvarya-vairāgyaiḥ pāda-vigrahaiḥ ||258||

tatraiva (6.256.23-54) –

vasanti madhyame tatra vahni-sūrya-sudhāmśavaḥ |

kūrmas ca nāgarājas ca vainateyas trayīśvaraḥ ||
 chandāmsi sarva-mantrās ca pīṭha-rūpatvam āsthitāḥ |
 sarvākṣaramayaṁ divyaṁ yoga-pīṭham iti smṛtam ||259||
 tan-madhye'ṣṭa-dalaṁ padmam udayārka-sama-prabham |
 tan-madhye karṇikāyāṁ tu sāvitryāṁ śubha-darśane |
 īśvaryā saha deveśas tatrāsīnaḥ paraḥ pumān ||260||
 indīvara-dala-śyāmaṁ sūrya-koṭi-sama-prabhaḥ |
 yuvā kumāraḥ snigdghāṅgaḥ komalāvayavair yutaḥ ||261||
 phulla-raktāmbuja-nibha-komalānghri-karābjavān |
 prabuddha-puṇḍarikākṣaḥ subhrū-latāyugāṅkitaḥ ||262||
 sunāsaḥ sukapolādhyāḥ suśobha-mukha-pañkajaḥ |
 muktāphalābhastādhyāḥ susmitādhara-vidrumaḥ ||263||
 paripūrṇendu-saṅkāśa-susmitānana-pañkajaḥ |
 taruṇāditya-varṇābhyaṁ kuṇḍalābhyaṁ virājitaḥ ||264||
 susnigdha-nīla-kuṭila-kuntalair upaśobhitaḥ |
 mandāra-pārijātādhyāḥ –kavarī-kṛta-keśavān ||265||
 prātar udyat-sahasrāmśu-nibha-kaustubha-śobhitaḥ |
 hāra-svarṇa-sragāsakta-kambu-grīva-virājitaḥ ||266||
 simha-skandha-nibhaiḥ proccaiḥ pīnair aṁsair virājitaḥ |
 pīna-vṛttāyata-bhujaiś caturbhir upaśobhitaḥ ||267||
 aṅguliyaiś ca kaṭakaiḥ keyūrair upaśobhitaḥ |
 bālārka-koṭi-saṅkāśaiḥ kaustubhādyaiḥ subhūṣaṇaiḥ |
 virājita-mahā-vakṣā vana-mālā-vibhūṣitaḥ ||268||
 vidhātur janana-sthāna-nābhi-pañkaja-śobhitaḥ |
 bālātapa-nibha-ślakṣṇa-pīta-vastra-samanvitaḥ ||269||
 nānā-ratna-vicitrānghri-kaṭakābhyaṁ virājitaḥ |
 sajyotsna-candra-pratima-nakha-pañktibhir āvṛtaḥ ||270||
 koṭi-kandarpa-lāvanyaḥ saundarya-nidhir acyutaḥ |
 divya-candana-liptāṅgo vana-mālā-vibhūṣitaḥ ||
 śaṅkha-cakra-grhītābhyaṁ udbāhubhyaṁ virājitaḥ |
 varadābhaya-hastābhyaṁ itarābhyaṁ tathaiva ca ||271||
 vāmāṅka-saṁsthitā devī mahā-lakṣmīr maheśvarī |
 hiraṇya-varṇā hariṇī suvarṇa-rajata-srajā ||272||
 sarva-lakṣaṇa-sampannā yauvanārambha-vigrahā |
 ratna-kuṇḍala-saṁyuktā nīlakuṅcita-śīrṣajā ||273||
 divya-candana-liptāṅgī divya-puṣpopaśobhitā |
 mandāra-ketakī-jātī-puṣpāñcita-sukuntalā ||274||
 subhrūḥ sunāsā suśroṇī pīnonnata-payodharā |
 paripūrṇendu-saṅkāśa-susmitānana-pañkajā ||275||
 taruṇāditya-varṇābhyaṁ kuṇḍalābhyaṁ virājitaḥ |
 tapta-kāñcana-varṇābhā tapta-kāñcana-bhūṣaṇā ||276||
 hastaiś caturbhiḥ saṁyuktā kanakāmbuja-bhūṣitā |
 nānā-ratna-vicitrādhyā-kanakāmbuja-mālayā |
 hāra-keyūra-kaṭakair aṅguriyaiś ca bhūṣitā ||277||
 bhuja-yugma-dhṛtodagra-padma-yugma-virājitaḥ |
 grhīta-mātuluṅgākhyā-jāmbūnada-karāñcitā ||278||
 evaṁ nityānapāyinyā mahālakṣmyā maheśvaraḥ |
 modate parama-vyomni śāśvate sarvadā prabhuḥ ||279||

pārsvayor avanī-lile samāsine śubhānane |
aṣṭa-dikṣu dalāgreṣu vimalādyās ca śaktayaḥ ||280||
vimalotkarṣiṇī jñānā kriyā yogā tathaiva ca |
prahvī satyā tathesānā mahiṣyaḥ paramātmanaḥ ||
gṛhītvā cāmarān divyān sudhākara-sama-prabhān |
sarva-lakṣaṇa-sampannā modante patim acyutam ||281||
divyāpsarogaṇāḥ pañca-śata-saṅkhyās ca yoṣitaḥ |
antaḥpura-nivāsinyaḥ sarvābharaṇa-bhūṣitāḥ ||
padma-hastās ca tāḥ sarvāḥ koṭi-vaiśvānara-prabhāḥ |
sarva-lakṣaṇa-sampannāḥ śītāmsu-sadrśānanāḥ |
tābhiḥ parivṛto rājā śuśubhe paramaḥ pumān ||282||
ananta-vihagādhiśa-senāny-ādyaiḥ sureśvaraiḥ |
anyaiḥ parijanair nityair muktais ca parisamvṛtaḥ |
modate ramayā sārddham bhogaiśvaryaḥ paraḥ pumān ||283||

atra kārīkāḥ –
arthataḥ śabdataś cātra yat punaḥ punar ucyate |
tad-asambhāya-vastutvāt pratītyai hetuvādinām ||284||
śrīśa-niśvāsa-rūpāṇām vedānām tatra mūrtatā |
tatas tad-aṅgato jātāḥ svedāḥ parama-pāvanāḥ ||285||
tripād-vibhūter dhāmatvāt tripādbhūtaḥ tu tat padam |
vibhūtir māyikī sarvā proktā pādātmikā yataḥ ||286||
amṛtaḥ suṣṭhu madhuraḥ śāśvatas tu muhur navam |
śuddha-sattvas tu tat proktaḥ sattvam aprākṛtaḥ tu tat |
nityākṣarādi-śabdais tu ṣaḍ-bhāva-parivarjanam ||287||

kiṁ cānutthāpitānām api kārīkāḥ –
ādyam āvaraṇam dikṣu pūrvādiṣu kilāṣtasu |
vyūhair lakṣmyādi-sahitair vāsudevādibhir matam ||288||
pūryo lakṣmyāḥ sarasvatyā rateḥ kānter anukramāt |
vidikṣu parama-vyomna **agneyyādiṣu** kīrtitāḥ ||289||
keśavādyair iha caturviṁśatyā tu dvitīyakam |
aṣṭāsu kila kāṣṭhāsu teṣāṁ jñeyāṁ trayāṁ trayam ||290||
daśabhir matsya-kūrmādyair daśa-dikṣu tṛtīyakam ||291||
satyācyutānanta-durgā-viśvaksena-gajānanaiḥ |
śaṅkha-padma-nidhibhyāṁ ca turyam aṣṭāsu dikṣv idam ||292||
ṛg-vedādi-catuṣkeṇa sāvitryā garuḍena ca |
tathādharma-sakhābhyāṁ ca pañcamāṁ pūrvavan matam ||293||
śaṅkha-cakra-gadā-padma-khaḍga-śārṅga-halais tathā |
mūṣaleṇa ca ṣaṣṭham syād indrādyai saptamāṁ tathā ||294||

sādhyā marud-gaṇais caiva viśvadevās tathaiva ca |
nityāḥ sarve pare dhāmni ye cānye tridivaukaśaḥ |
te vai prākṛtanāke'smin na nityās tridiveśvarāḥ ||295||

vāsudevādi-mūrtinām saptates tu caturyujāḥ |
lokās tu tāvat-saṅkhyākāḥ pare dhāmni cakāśati ||296||
triṣu puṁso'vatāreṣu rudrāt padmabhavāt tathā |

bhṛgvādikṛtanirdhārād viṣṇur eva mahattamaḥ ||
kiṁ punaḥ puruṣas tatra vāsudevo'tra kintarām |
tatrāpi kintamām so'yaṁ mahā-vaikuṅṭhanāyakaḥ ||297||
sadāsivākhyo yaḥ śambhuḥ sa caisānyāvṛtir matā ||298||
ato bruve'nayoḥ prāyo vailakṣaṇyaṁ dvayor na hi |
dīpottha-dīpa-tulyatvāt syād vilāsa-vilāsinoḥ ||299||

maivam vādī mahāvādīn adhunā tvam apesalaḥ |
gahanaiśvarya-vijñāna-rasāsvādayor asi ||300||
sarva-vedāntataḥ sāraṁ veda-kalpataroḥ phalam |
śrī-bhāgavatam evātra pramāṇam sarvato varam ||301||

tathā hi **śrī-ṛṭīye** (3.2.21)

svayaṁ tv asāmyātīśayas tryadhīśaḥ
svārājya-lakṣmy-āpta-samasta-kāmaḥ |
balim haradbhiś cira-loka-pālaih
kirīṭa-koṭy-eḍita-pāda-pīṭhaḥ ||302|| iti |

atra kārīkāḥ –
vidyete nānyasāmyātīśayau yatreti vīgrahe |
sarvebhyas tat-svarūpebhyaḥ kṛṣṇotkarṣa-nirūpaṇāt |
ādhikyaṁ parama-vyoma-nāthād apy asya darśitam ||303||
svayaṁ-padena cāsyānya-nairapekṣam udīritam ||304||
rāmo'py adhika-sāmyābhyāṁ mukta-dhāmety avādi yat |
tatra svayaṁ-padābhāvāt kṛṣṇenaikyena tasya tat |
nara-līlādi-sādharmyāt preṣṭham rūpaṁ tad asya yat ||305||

tathā hi **brahmāṇḍe** śrī-kṛṣṇa-vākyam –
antaraṅga-svarūpā me matsya-kūrmādayas tv amī |
sarvātmanāyam atrāpi śrīmad-daśarathātmajaḥ ||306|| iti |

svayaṁ tv asāmyātīśayaḥ kṛṣṇas tu bhagavān svayaṁ |
ity asya paramaiśvarya-viśeṣasyānuvarṇane |
padasya svayaṁ ity asya dviruktir bodhayaty asau |
kṛṣṇasyānya-svarūpaikyāt ādhikyaṁ neti sarvathā ||307||
try-adhīśa iti goloka-mathurā-dvārakābhidham |
yat pada-tritayaṁ tasya so'dhipatvād adhīśvaraḥ |
prakṛtīśa-virāḍ-antaryāmi-kṣīrābdhi-śāyinām |
trayaṇām uparīśo'yaṁ try-adhīśa iti vā smṛtaḥ ||308||

svārājya-lakṣmyā tatrāpi prāpta-sarva-samīhitaḥ |
svenātmanā svayā vān-bhūtayā śakti-varyayā |
rājatīti svarāt tasya bhāvaḥ svārājyam ucyate ||
tad eva lakṣmīḥ sarvātīśāyinī sampad etayā |
āptāḥ samastāḥ kāmā yaṁ kāmāḥ preṣṭhārtha-siddhayaḥ ||309||
cireti tu cirāyuskā lokapāḥ padmajādayaḥ |
teṣāṁ kirīṭa-koṭībhir mukuṭānām śatārbudhaiḥ |

idite samstute pāda-pīthe yasyeti vigrahaḥ ||310||
 hīrādi-ratna-mukūtaiḥ pāda-pītābhighaṭanāt |
 janitena svanaughena bādham utprekṣitā stutiḥ ||311||
 sva-sva-karmany avasthityā tais tair brahmādi-lokapaiḥ |
 ājñāpālanam evāsya baler haraṇam ucyate ||312||
 athātra prakriyā khyātā paruāṇy eṣā vilikhyate ||313||
 brahmāṇḍānām anantānām prāyo nānāvidhātmanām |
 vṛndāni bhagavac-chaktau vicitrāṇi cakāsati ||314||
 śata-koṭi-pramāṇāni yojanānām tu kānicit |
 ajāṇḍāni virājante śakti-vaicitryato hareḥ ||315||
 kānicic ca nikharveṇa teṣām padmāyutena ca |
 tat-parārdha-śatenāpi viśṛtāni tu kānicit ||316||
 madhye teṣām ajāṇḍeṣu keśucid vimśatiḥ kṛtā |
 bhuvanānām ca pañcāsat kutracit sapatatis tathā |
 śatam sahasram ayutam lakṣam kvacana rājati ||317||
 brahmādyā lokapās teṣu nānā-rūpās cakāsati |
 paramardhi-sahasreṇa sevyamānāḥ samantataḥ ||
 kvacid indrādayas teṣu mahākālpa-śatāyusaḥ |
 mahākālpa-parārdhāyur-bhājo brahmādayas tathā ||318||
 te te brahma-sureśādyāḥ kathitās ciralokapāḥ |
 stutāṅghri-pīṭhaḥ kṛṣṇo'yaṁ teṣām mukūṭa-koṭibhiḥ ||319||
 ekadā dvārakā-puryām sudharmāyām murāntake |
 virājati tam āgatya dvārādhyakṣo nyavedayat |
 didṛkṣr deva-pādābjam brahmā dvāre'vatiṣṭhate ||320||
 āgataḥ katamo brahmā dvārīti paripṛccha tam |
 ity acyuta-giram śṛṇvan etya dvārādhipaḥ punaḥ ||
 pṛṣṭvā brahmānam āgatya kṛṣṇāgre ca tam abravīt |
 āgataḥ sanakādīnām janakaś caturānanaḥ ||321||
 ānayeti harer vācā tena brahmā praveśitaḥ |
 praṇaman daṇḍavat pṛṣṭaḥ kṛṣṇena kim ihāgataḥ |
 tvam iti prāha tam brahmā devāgamana-kāraṇam |
 vakṣye paścād yadātthādya brahmā karama ity adaḥ |
 jñātum icchāmi tan nātha brahmā nānyo'sti mad yataḥ ||322||
 atha smitvā mukundena dvāravyām drutam tadā |
 smṛtvā brahmāṇḍa-koṭibhyo loka-pālāḥ samāgatāḥ |
 aṣṭavakrās catuṣṣaṣṭhi-vaktrāḥ śata-mukhās tathā |
 sahasra-vaktrā lakṣāsyaḥ koṭi-vaktrā viriñcayaḥ |
 rudrās ca vimśati-mukhās tathā pañcāśad-ānanāḥ |
 śata-vaktrāḥ sahasrāsya lakṣa-bāhu-śiro-bhrtaḥ ||
 purandarās ca lakṣālakṣā niyutākṣās tathāpare |
 apare loka-pālās ca vividhākṛti-bhūṣaṇāḥ ||
 kṛṣṇasya purataḥ prāptāḥ pāda-pīṭham avānaman |
 tān dṛṣṭvā vismayāt tasmin unmamāda caturmukhaḥ ||323||

kim ca –

viṣṇu-dharmottare proktaṁ sarve brahmāṇḍa-maṇḍalāḥ |
 deśato jīvataś cāpi tulya-rūpa bhavanty amī ||324||

tathā hi –
eka-rūpās tathavāṇḍāḥ sarva eva nareśvara |
tulya-deśa-vibhāgās ca tulyajantava eva ca || 325|| iti |

virodhe'tra samutpanne samādhānam vidhiyate ||326||

yataḥ śrī-kaurme –
virodho vākyayor yatra nāprāmānyam tad iṣyate |
yathāvīruddhatā ca syāt tathārthaḥ kalpyate tayoh ||327|| iti |

yugapat sakalāṇḍāni jātu samharate hariḥ ||328||

tathā hi śrī-viṣṇu-dharmottare (1.77.9) –
anantāni tavoktāni yāny aṇḍāni mayā purā |
sarvāṇi tāni samhṛtya sama-kālam jagat-patiḥ |
prakṛtau tiṣṭhati tadā sā rātris tasya kīrtitā ||329|| iti |

ataḥ samhṛtya sarvāṇi punar aṇḍāny asau sṛjan |
viṣamāni srjeḥ jātu kadācic ca samāny api ||330||
ity aupodghātikam procya prakṛtam parilikhyate ||331||

kim ca tatraiva (3.2.12) –
yan martya-lilaupayikam sva-yoga-
māyā-balam darśayatā gṛhītam |
vismāpanam svasya ca saubhagarddheḥ
param padam bhūṣaṇa-bhūṣaṇāṅgam ||332|| iti |

atra kārikāḥ –
yad bimbam martya-lilānām bhaved aupāyikam param |
pūrva-padya-sthitam bimbam yat-padenānukṛṣyate ||333||
vividhāścarya-mādhurya-vīryaiśvaryādi-sambhavāt |
svasya devādi-lilābhyo martya-lilā manoharāḥ ||334||
dhvanyate bimba-śabdena sad-guṇāvali-śālinām |
sakala-sva-sva-rūpāṇām mūlatvam tasya sarvathā ||335||
atas tad eva niḥśeṣa-guṇa-rūpāspadatvaḥ |
vicitra-nara-lilānām atiyogyam udīryate ||336||
svayogamāyā cic-chaktir balam tasyāḥ samarthatā |
etad-darśayatā sāksāt-kurvātā prakāṭikṛtam ||
aho madīya-cic-chakteḥ prabhāvam paśyatādbhutam |
divyātidivya-lokeṣu yad-gandho'pi na sambhavet |
taj-jagan-mohanam rūpam yayāviṣkṛtam idṛśam |
sva-yoga-māyety ādyasya bhāvo'yam iti gamyate ||337||
svasyātmano'pi parama-vyomeśādyātma-darśinaḥ |
vismāpanam naavoddāma-camatkṛtikaram param ||338||
saubhagardhir mahāścarya-saundarya-paramāvadhiḥ |
tasyāḥ param padam nityotkarṣa-sampad-varāspadam ||339||
yat tu kaustubha-mīnendra-kuṇḍalādyam hi bhūṣaṇam |
tasyāpi bhūṣaṇāny aṅgāny asyeti sati vīgrahe |

tasya śrī-vigrahasyedam asamordhatvam īritam ||340||
sac-cid-ānanda-sāndratvāt dvayor evāviśeṣataḥ |
aupacārika evātra bhedo'yaṁ deha-dehinoḥ ||341||

tathā ca śrī-kaurme –
deha-dehi-bhidā cātra neśvare vidyate kvacit ||342|| iti |

kim ca śrī-daśame śrī-pura-strīṅām uktau (10.44.14) –

gopyas tapaḥ kim acaran yad amuṣya rūpaṁ
lāvaṇya-sāram asamordham ananya-siddham |
dṛgbhiḥ pibanty anusavābhinavaṁ durāpam
ekānta-dhāma yaśasaḥ śriya aiśvarasya ||343|| iti |

tathā hi śrī-baladevaṁ prati śrī-kṛṣṇoktau (10.15.8) –

dhanyeyam adya dharaṇī tṛṇa-vīrudhas tvat-
pāda-spr̥ṣo drumalatāḥ karajābhimṛṣṭāḥ |
nadyo'drayaḥ khaga-mṛgāḥ sadayāvalokair
gopyo'ntareṇa bhujayor api yat-spr̥hā śrīḥ ||344|| iti |

atra kārīkāḥ --

śrī-vṛndāvana-tad-vāsi-mādhuryollola-cetasā |
tat-stave hariṇārbdhe nijokaṛṣāvāsāyīnam |
tam ālocya tato rāmam apadīśya vyadhāyi saḥ ||345||
ato'tra naiva tātparyāṁ rāmotkaṛṣānuvarṇane |
sakhya-bhāvāt tadā rāme narmaṇaivedam īritam ||346||
bhujāntaram tu vakṣas te tena dhanyā vrajāṅganāḥ |
yat-spr̥hā vakṣase yasmai śrīr apy ācarati spr̥hām ||347||
yat-spr̥haiva param tasyā na tu tat-prāpti-yogyatā ||348||
sadā vakṣaḥ-sthalasthāpi vaikuṅṭeśitur indirā |
kṛṣṇoraḥ-spr̥hayāśyaiva rūpaṁ vivṛṇute'dhikam ||349||
paurāṇikam upākhyānam atra saṅkṣīpya likhyate ||350||
śrīḥ prekṣya kṛṣṇa-saundaryāṁ tatra lubdhā tatas tapaḥ |
kurvatīm prāha tām kṛṣṇaḥ kim te tapasi kāraṇam ||
vijihīrṣe tvayā goṣṭhe gopī-rūpeti sābravīt |
tad durlabham iti proktā lakṣmīs tam punar abravīt ||
svarṇa-rekheva te nātha vastum icchāmi vakṣasi |
evam astv iti sā tasya tad-rūpā vakṣasi sthitā ||351||

yathoktam śrī-daśame nāgapatnībhiḥ (10.16.36) –
yad-vāñchayā śrīr lalanācarat tapo
vihāya kāmān suciraṁ dhṛta-vratā ||352|| iti |

nāmno'pi mahimetasya sarvato'dhika īryate ||353||

yathā śrī-brahmaṇḍe –

sahasra-nāmnām puṇyānām trir āvṛtya tu yat phalam |
ekāvṛtyā tu kṛṣṇasya nāmaikam tat prayacchati ||354||

skānde ca –

madhura-madhuram etan maṅgalam maṅgalānām
sakala-nigama-vallī-sat-phalam cit-svarūpam |
sakṛd api parigītam śraddhayā helayā vā
bhṛgu-vara nara-mātram tārayet kṛṣṇa-nāma || iti ||355||

ataḥ svayaṁ-padādibhyo bhagavān kṛṣṇa eva hi |
svayaṁ-rūpa iti vyaktam śrīmad-bhāgavatādiṣu ||356||

yathoktam śrī-brahma-saṁhitāyām (5.1, 5.39)
īśvaraḥ paramaḥ kṛṣṇaḥ saccidānanda-vigrahaḥ |
anādir ādir govindaḥ sarva-kāraṇa-kāraṇam ||357||

rāmādi-mūrtiṣu kalā-niyamena tiṣṭhan
nānāvātāram akarod bhuvaneṣu kintu
kṛṣṇaḥ svayaṁ samabhavat paramaḥ pumān yo
govindam ādi-puruṣam tam aham bhajāmi ||358|| iti |

tasmāt parama-vaikuṅṭha-nātho'py asya vilāsakaḥ ||359||
ato militvā śrutibhiḥ sva-sāro yaḥ stavaḥ kṛtaḥ |
tat tātparya-kṛtī kṛṣṇam eva devarṣir ānamat ||360||
namas tasmai bhagavate kṛṣṇāya ityādi ||361|| (10.87.46)

nanv eṣa dvāparasyānte prādurbhūto yadūdvaḥ |
sa vaikuṅṭheśvaro'hādis tad-vilāsaḥ katham bhavet ||362||
maivam asyādi-śūnyasya janma-līlāpy anādikā |
svacchandato mukundena prakāṣyam nīyate muhuḥ ||363||

tathā ca śrī-trīṭīye (3.2.15)
sva-śānta-rūpeṣv itaraiḥ sva-rūpair
abhyardyamāneṣv anukampitātmā |
parāvareṣo mahad-amīśa-yukto
hy ajo 'pi jāto bhagavān yathāgniḥ ||364|| iti |

atra kārikāḥ –
sve bhaktāḥ sve ca te śānta-rūpās cety atra vighrahaḥ |
śāntis tan-niṣṭhatā buddheḥ śāntās tan-niṣṭha-buddhayaḥ ||365||
teṣu sūra-sutādyeṣu nandādiṣu ca sādhuṣu |
itarais tad-viruddhais tu kamsādyair asurādibhiḥ ||
svarūpaiḥ suṣṭhv arūpair ity arūpatvaṁ virūpatā |
ghorātivikaṭākārair ity arthaḥ sphuṭam īritaḥ ||366||
abhyardyamāneṣv abhitaḥ kriyamāṇamahāritṣu |
anukampāyutamanāḥ pare māyānvayojjhitaḥ |
golokamukhyā avare māyikājāṇḍa-maṇḍalāḥ |
pareṣām avareṣām ca teṣām īso'dhināyakaḥ ||367||

syur mahānto'tiparama-mahattamatayā smṛtāḥ |
 te paravyoma-nāthas ca vyūhās ca vasu-saṅkhyakāḥ ||368||
 vāsudevādayo vyūhāḥ paravyomeśvarasya ye |
 tebhyo'py utkarṣabhājo'mī kṛṣṇa-vyūhāḥ satām matāḥ ||
 ity ete parama-vyoma-nātha-vyūhaiḥ sahaikatām |
 svavilāsair ihābhyetya prādurbhāvam upāgatāḥ ||369||
 aṁśās tasyāvatārā ye prasiddhāḥ puruṣādayaḥ |
 tathā śrī-jānakī-nātha-nṛṣimha-kroḍa-vāmanāḥ |
 nārāyaṇo nara-sakhā hayaśirṣājītādayaḥ ||370||
 ebhir yuktaḥ sadā yogam avāpyayan avasthitaḥ ||371||
 ato vṛndāvane tat-tal-lilā-prakaṭateksate ||372||
 vaikuṅṭheśvara-līlātra darśitā yā viriñcaye |
 seśvarāṇām ajāṇḍānām koṭir vṛndāvane'dbhutā |
 saiva jñeyā yataḥ svāmśa-dvāraivāsau prakāśitā ||373||
 vāsudevādi-līlās tu mathurā dvārakādiṣu |
 tat-tad-rūpair vrajāntas tu bālyehābhiś ca darśitāḥ |
 yathā śrī-dāmnī tārksyatvaṁ prāpte so'pi caturbhujāḥ |
 ādityeṣv atha labdheṣu babhau dvādaśabhir bhujaiḥ ||374||
 tathā sāṅkarṣaṇī līlā daitya-saṁhārakāpi ca |
 mūrtayo māthure bhānti śrī-pradyumnāniruddhayoḥ |
 yāḥ śrī-gopāla-tāpanyām vārāhādiṣu ca śrutaḥ ||375||
 evaṁ puruṣa-līlānām prākātyam iha māthure |
 ananta-śāyi-rūpābhiḥ kriyate suṣṭhu mūrtibhiḥ ||376||
 yadā yadā ca sā līlā kṛṣṇena prakāṭikṛtā |
 bhavvet tat-tad-upākhyānam purāṇeṣv iti viśrutam ||377||
 yāni rāmādi-rūpāni prāduścakre svakeliṣu |
 tāny ādhiṣṭhāna-rūpeṇa rājante'dyāpi māthure ||378||
 go-parārdha-payāḥ-pūrain janitaḥ kṣīra-vāridhiḥ |
 mamantāhājarūpas tam gopair devāsuriḥkṛtaiḥ ||379||

ateva **brahmāṇḍe** –

yo vaikuṅṭhe caturbāhur bhagavān puruṣottamaḥ
 ya eva śvetadvīpeśo nara-nārāyaṇas ca yaḥ |
 sa eva vṛndāvana-bhū-vihārī nanda-nandanaḥ ||380||
 etasyaivāpare'nantā avatārā manoharāḥ |
 mahāgner iha yadvat syur ulkāḥ śata-sahasraśaḥ |
 tatraiva līnā ekatvaṁ vrajeyus te harau tathā ||381|| iti |

iti siddhā prabhor asya mahad-aṁśais tu yuktatā ||382||
 ata eva purāṇādau kecin nara-sakhyātmatām |
 mahendrānujatām kecit kecit kṣīrābdhi-śāyitām |
 sahasra-śirṣatām kecit kecid vaikuṅṭha-nāthatām |
 brūyuh kṛṣṇasya munayas tat-tad-vṛttānta-gāmināḥ ||383||

upodghātām samāpyātha prakṛtām likhyate punaḥ ||384||
 ajo janma-vihīno'pi jāto janmāvirācarat ||385||
 nanv ekasya kilājatvaṁ janmitvaṁ ca virudhyate |
 ity āsaṅkyāha bhagavān acintyaiśvarya-vaibhavaḥ ||386||

tatra tatra yathā vahnis tejo-rūpeṇa sann api |
jāyate maṇi-kāṣṭhāder hetum kañcid avāpya saḥ ||
anādim eva janmādi-līlām eva tathādbhutam |
hetunā kenacit kṛṣṇaḥ prāduṣkuryāt kadācana ||387||
sva-līlā-kīrti-vistārāt lokesv anujighṛkṣutā |
asya janmādi-līlānām prākāṣṭye hetur uttamaḥ ||388||
tathā bhayaṅkarataraiḥ pīḍyamāneṣu dānavaiḥ |
priyeṣu karuṇāpy atra hetur ity uttameva hi ||389||
bhūmi-bhāāpahārāya brahmādyais tridaśeśvaraiḥ |
abhyarthanām tu yat tasya tad bhaved ānuṣaṅgikam ||390||
ced adyāpi didṛkṣeran utkaṅṭhārtā nija-priyāḥ |
tām tām līlām tataḥ kṛṣṇo darśayet tām kṛpā-nidhiḥ ||391||
kair api prema-vaivaśya-bhāgbhir bhāgavatottamaiḥ |
adyāpi dṛśyate kṛṣṇaḥ kṛīdan vṛndāvanāntare ||392||
kiṁ cāsya pārsadādīnām apy uktā nitya-mūrtitā |
tasyeśvareṣitur nity-mūrtitve kā vicitratā ||393||
tathāpi śuṣka-vādaika-niṣṭhānām hetu-vādinām |
tuṣṇīmbhāvāya vacanam purāṇāder vilikhyate ||394||

tathā hi, **śrī-bhāgavate brahma-stutau** (10.14.22) –
tvayy eva nitya-sukha-bodha-tanāv anante
māyāt udyad api yat sad ivāvabhāti ||395||

śrī-brahmāṇḍe ca –
anādeyam aheyam ca rūpaṁ bhagavato hareḥ |
āvīrbhāva-tirobhāvāv asyokte graha-mocane ||396||

śrī-bṛhad-vaiṣṇave –
nityāvatāro bhagavān nity-mūrtir jagat-patiḥ |
nitya-rūpo nitya-gandho nityaiśvarya-sukhānubhūḥ ||397||

pādme śrī-vyāsāmbarīṣa-saṁvāde śrī-kṛṣṇam prati śrī-vyāsa-vacanam (4.73.12-3) –
tvām aham draṣṭum icchāmi cakṣurbhyām madhusūdana |
yat tat satyam param brahma jagad-yonim jagat-patim |
vadanti veda-śirasas cakṣuṣam nātha me'stu tat ||398||

śrī-kṛṣṇa-vākyam – (pa.pu. 4.73.17-19) –
paśya tvam darśayiṣyāmi svarūpaṁ veda-gopitam |
tato'paśyam aham bhūpa bālam kālāmbuda-prabham |
gopa-kanyāvṛtam gopaṁ hasantam gopa-bālakaiḥ |
kadamba-mūla āsinam pīta-vāsasam acyutam ||399||

tatraivāgre (4.73.23-25) –
tato mām āha bhagavān vṛndāvāna-carah svayam |
yad idam me tvayā dṛṣṭam rūpaṁ divyam sanātanam |
niṣkalaṁ niṣkriyam śāntam sac-cid-ānanda-vigraham |
pūrṇam padma-palāśākṣam nātaḥ parataram mama ||400||
idam eva vadany ete vedāḥ kāraṇa-kāraṇam |

satyaṁ vyāpi parānandaṁ cid-ghanaṁ śāśvataṁ śivam ||401||

śrī-vāsudevopaniṣadi (3.5) –

mad-rūpam advayaṁ brahma madhyādy-anta-vivarjitam |
sva-prabham sac-cid-ānandaṁ bhaktyā jānāti cāvyaṁ ||402|| iti |

nanv arūpaḥ kṛṣṇo dṛśyo māyika-rūpataḥ ||403||

tathāpi mokṣa-dharme śrī-bhagavad-vacanaṁ yathā (mBh 12.326.42-3)
etat tvayā na vijñeyaṁ rūpavān iti dṛśyate |
icchan muhūrtān naśyeyam īso 'ham jagato guruḥ ||404||
māyā hy eṣā mayā sṛṣṭā yan mām paśyasi nārada |
sarvabhūtaguṇair yuktaṁ naivaṁ tvaṁ jñātum arhasi ||405|| iti |

tathā ca pādme –

anāma-rūpa evāyaṁ bhagavān harir īsvaraḥ |
akarteti ca yo vedaiḥ smṛtibhiḥ cābhidhīyate ||406|| iti |

atra samādhānaṁ yathā śrī-vāsudevādhyātme –
aprasiddhes tad-guṇānām anāmāsau prakīrtitaḥ |
aprākṛtatvād arūpasyāpy arūpo'sāv udīryate ||
sambandhena pradhānasya harer nāsty eva kartṛtā |
akartāram ataḥ prāhuḥ purāṇaṁ taṁ purāvidaḥ ||407|| iti |

ataś ca mokṣadharmīya-vacanaṁ योग्याम एवा तत् ||408||

tathā hi –

rūpīti hetor dṛśyeta yathaiva prākṛto janaḥ |
tathāsau dṛśyata iti tvayā mā sma vicāryatām ||409||
ity uktvā svasya rūpitve'py adṛśyatvam udīritam |
tato nija-svarūpasyāprākṛtatvaṁ ca darśitam ||410||
tad-darśane tv akuṅṭhātmā mamecchaiva ca kāraṇam |
ity āhecchan muhūrtād ity ardha-padyaṁ svayaṁ punaḥ |
naśyeyam ity adṛśyaḥ syām yato naśira-darśane ||411||
tathāpi bhūta-guṇavattvena mām tvaṁ yad-īkṣase |
eṣā māyā mayā sṛṣṭā naivaṁ tvaṁ jñātum arhasi ||412||
māyā-śabdena kutrāpi cic-chaktir abhidhīyate ||423||

caturveda-śikhāyām –

svarūpa-bhūtayā nitya-śaktyā māyākhyayā yutaḥ |
ato māyāmayam viṣṇuṁ pravadanti sanātanam ||
ity eṣā darśitā madhvācāryair bhāṣye nīje śrutiḥ ||414||

tatra svecchaika-prakāśatvaṁ mokṣa-dharme (mBh 12.323.11, 13, 15-16, 18)⁶ eva
pṛītas tato 'sya bhagavān devadevaḥ purātanaḥ |
sākṣāt taṁ darśayām āsa so 'dṛśyo 'nyena kena cit ||415||

⁶ Alternative numbering. 12.338.13-20.

bṛhaspatis tataḥ kruddhaḥ sruvam udyamya vegitaḥ
ākāśaṁ ghnana sruvaḥ pātai roṣād aśrūṇy avartayat ||416||
udyatā yajñabhāgā hi sāksāt prāptāḥ surair iha |
kimartham iha na prāpto darśanaṁ sa harir vibhuḥ ||
tataḥ sa taṁ samuddhūtaṁ bhūmipālo mahān vibhuḥ |
prasādayām āsa munim sadasyās te ca sarvaśaḥ ||418||
aroṣaṇo hy asau devo yasya bhāgo 'yam udyataḥ |
na sa śakyas tvayā draṣṭum asmābhir vā bṛhaspate |
yasya prasādaṁ kurute sa vai taṁ draṣṭum arhati ||419||

tatraikatadvita-trita-vākyam (mbh 12.338.25-27 or 323.23) --
atha vratasyāvabhṛte vāg uvācāsarīriṇī |
snigdha-gambhīrayā vācā praharṣaṇa-karī vibhoḥ ||⁷
yūyam jijñāsavo bhaktāḥ kathaṁ drakṣyatha taṁ prabhum ||420||

tataḥ svayam prakāśatva-śaktyā svecchā-prakāśayā |
so'bhivyakto bhavet netre na netra-viṣayatvataḥ ||421||

yathā, śrī-nārāyaṇādhyātme –
nityāvyakto'pi bhagavān iksyate nija-śaktitaḥ |
tām rte paramātmānaṁ kaḥ paśyetām itaṁ prabhum ||422||

pādme ca –
saccidānanda-rūpatvāt syāt kṛṣṇo'dhokṣajo'py asau |
nija-śakteḥ prabhāvena svaṁ bhaktān darśayet prabhuḥ ||423||

ya eva vighraho vyāpī paricchinnāḥ sa eva hi |
ekasyaivaikadā cāsyā dvirūpatvaṁ virājate ||424||

yathā śrī-daśame (10.9.13-14) –
na cāntar na bahir yasya na pūrvam nāpi cāparam |
pūrvāparam bahiś cāntar jagato yo jagac ca yaḥ ||
taṁ matvātmajam avyaktam martya-liṅgam adhokṣajam |
gopikolūkhale dāmnā babandha prakṛtam yathā ||425||

anena padya-yugmena vraja-rāja-sutasya hi |
dāma-bandhana-belāyām eva vyaktā dvirūpatā ||426||
tathaiva ca purāṇeṣu śrīmad-bhāgavatādiṣu |
śrūyate kṛṣṇa-līlānām nityatā sphuṭam eva hi ||427||

yathā ca, śrī-prathame śrī-dvārakā-vāsi-vacanam (1.10.26) –
aho alam ślāghyatamaṁ yadoḥ kulam
aho alam puṇyatamaṁ madhor vanam |
yad eṣa puṁsām ṛṣabhaḥ śriyaḥ patih
sva-janmanā caṅkramaṇena cāncati ||428||

⁷ Alternative reading -- tato vratasyāvabhṛthe vāg uvācāsarīriṇī | sutaptaṁ vas tapasviprāḥ prasannenāntar
ātmanā ||

añcatīti padam̐ vartamāna-kālopapādakam |
dvārakā-vāsinām uktau līlānām vakti nityatām ||429||

śrī-daśame śrī-śukoktau (10.90.48) –
jayati jananivāso devakī-janma-vādo
yadu-vara-pariṣat svair dorbhir asyann adharmam |
sthira-cara-vṛjina-ghnaḥ susmita-śrī-mukhena
vraja-pura-vanitānām vardhayan kāma-devam || 430 ||

śrī-skānde śrī-mathurā-khaṇḍe śrī-yudhiṣṭhiram̐ prati śrī-nārada-vākyaṃ –
vatsair vatsarībhiś ca sākam̐ krīḍati mādhaveḥ |
vṛndāvanāntaragataḥ sarāmo bālakair vṛtaḥ ||431||

yad-ānayos tu samvādo dvāravatyām̐ haris tadā |
tathāpi vartamānatvenoktis tan naity avācikā ||432||

pādme pātāla-khaṇḍe śrī-pārvatīm̐ prati śrī-rudra-vākyaṃ –
aho madhu-purī dhanyā yatra tiṣṭhati kamsahā |
tatra devā munīḥ sarve vāsam icchanti sarvadā ||433||

līlā-parikarā goṣṭha-janāḥ syur yādavās tathā |
devās ca brahma-jambhāri-kuvera-tanayādayaḥ |
nāradādyās ca danuja-nāga-yakṣādayaś ca te ||434||
prakaṭāprakaṭā ceti līlā seyam̐ dvidhocyate ||435||

tathā hi—
sadānantaiḥ prakāśaiḥ svair līlābhiś ca sa dīvyati |
tatraikena prakāśena kadācit jagad-antare |
sahaiva sva-parivārair janmādi kurute hariḥ ||436||
kṛṣṇa-bhāvānusāreṇa līlākhyā śaktir eva sā |
teṣāṃ parikarānām̐ ca tam̐ tam̐ bhāvam̐ vibhāvayet ||437||
prapañca-gocaratvena sā līlā prakāṭā smṛtā |
anyās tv aprakaṭā bhānti tādrśyas tad-agocarāḥ ||438||
tatra prakāṭa-līlāyām̐ eva syātām̐ gamāgamau |
gokule mathurāyām̐ ca dvāravatyām̐ ca śārṅgiṇaḥ ||439||
yās tatra tatrāprakaṭās tatra tatraiva santi tāḥ |
ity āha jayatīty-ādi-padyādikam̐ abhikṣṇaśaḥ ||440||
devādy-amśāvatarāṇe pravṛtte padmajājñayā |
vasudevādikānām̐ ye svarge`mśāḥ kaśyapādayaḥ ||
nitya-līlāntara-sthais te vasudevādibhir gatāḥ |
sāyujyam̐ amśibhis tatra jāyante sūra-mukhyataḥ ||441||
yad-vilāso mahā-śrīśaḥ sa līlā-puruṣottamaḥ |
āvīrbubhūṣur atrāviṣkṛtya saṅkarṣaṇam̐ puraḥ |
antasthitāviṣkartavya-tad-anya-vyūha īśvaraḥ |
hṛdaye prakāṭas tasya bhavaty ānakadundubheḥ ||442||
bhūmi-bhāra-nirāsāya devānām̐ abhiyācñayā |
dvārāpasyāvasāne`smin aṣṭāvīmśe caturyuge |
kṣīrābdhi-śāyi-yad-rūpam̐ aniruddhatayā smṛtam̐ |

tad idam hṛdayasthena rūpeṇānakadundubheḥ |
aikyaṁ prāpya tato gacchet prākṛtyaṁ devakī-hṛdi ||443||
premānandāmṛtais tasyā vātsalyaika-svarūpibhiḥ |
lālyamāno haris tatra vadhate candramā iva ||444||
atha bhādrapadāṣṭamyām asitāyām mahā-niśi |
tasyā hṛdas tirobhūyaḥ kārāyām sūti-sadmani |
devakī-śayane tatra kṛṣṇaḥ prādurbhavaty asau ||445||
janayitṛi-prabhṛtibhis tābhir ity avagamyate |
laukikena prakāreṇa sukhaṁ śīśur ajāyata ||446||
ayaṁ caturbhujatve'pi dvibhujatve'pi kṛṣṇatām |
na tyajaty eva tad-bhāva-guṇa-rūpātma-vṛttitaḥ ||447||
tathāpi dvibhujatvasya kṛṣṇe prādhānyam ucyate |
gūḍhatvād eva ca kvāpi gaṇatvam iva kīrtiyate |
gūḍhaṁ param brahma manuṣya-liṅgam iti hi prathā ||448||

atha vrajeśvarī-gehe viśann ānakadumdubhiḥ |
tatra nyasya sutam tasyāḥ sutām ādāya nihsaret ||449||
so'yaṁ nitya-sutatvena tasyā rājay anāditaḥ |
kṛṣṇaḥ prakṛta-līlāyām tad-dvāreṇāpy abhūt tathā ||450||
atha prakṛtatām labdhe vrajendra-vihite mahe |
tatra prakṛtayaty eṣa līlā bālyādikā kramāt |
karoti yāḥ prakāśeṣu koṭiśo'prakāṣeṣv api ||451||
preṣṭhānandair vraje tais tair ātmano'pi vimohanaiḥ |
līlollāsair vilasati śrī-līlā-puruṣottamaḥ ||452||
asamordhena bhagavān vātsalyena vrajeśayoḥ |
sutatvenaiva sa tayor ātmānam vetti sarvadā ||453||
kecid bhāgavatāḥ prāhur evam atra purātanāḥ |
vyūhaḥ prādurbhaved ādyo gṛheṣv ānakadundubheḥ |
goṣṭhe tu māyayā sārḍham śrī-līlā-puruṣottamaḥ ||454||
gatvā yaduvāro goṣṭham tatra sūti-gṛham viśan |
kanyām eva param vikṣya tām ādāyāvrajat puram |
prāviśad vāsudevas tu śrī-līlā-puruṣottamam ||455||
etac cātiraḥasyatvāt noktam tatra kathā-krame |
kintu kvacit prasaṅgena sūcyate śrī-śukādibhiḥ ||456||

yathā śrī-daśame (10.5.1) --
nandas tv ātmaja utpanne jātāhlādo mahā-manāḥ ||457||

yathā tatraiva (10.6.43) –
nandaḥ sva-putram ādāya pretyāgatam udāra-dhīḥ ||458||

tathā ca – (10.9.21)
nāyaṁ sukhāpo bhagavān dehinām gopikā-sutaḥ ||459||

tathā ca tatra śrī-brahma-stave (10.14.1) –
vanya-sraje kavala-vetra-viśāṇa-veṇu-
lakṣma-śriye mṛdu-pade paśupāṅgajāya ||460||

tathā śrī-yāmala-vacanāṃ samudāharanti –
kṛṣṇo'nyo yadu-sambhūto yaḥ pūrṇaḥ so'sty atah param |
vṛndāvanāṃ parityajya sa kvacit naiva gacchati ||461||
dvibhujāṃ sarvadā so'tra na kadācit caturbhujāḥ |
gopyaikayā yutas tatra parikrīḍati nityadā ||462|| iti |

atha prakāṣa-rūpeṇa kṛṣṇo yadu-purīm vrajet |
vrajeśajatvam ācchādya svām vyañjan vāsudevatām |
yo vāsudevo dvibhujas tathā bhāti caturbhujāḥ ||463||
tās tā madhu-pure līlāḥ prakāṣayya yadūdvaḥ |
dvāravatyām tathā yāti tām tām līlām prakāśakaḥ ||464||
tatrāviṣkurute vyūham pradyumnākhyam tṛtīyakam |
yato vyūhe'niruddhākhyas turyaḥ prakāṣatām vrajet ||465||
iti vyūha-catuṣkasya lokottara-camatkriyāḥ |
vivāhādyaś ca bahudhā līlās tatraiva varṇitāḥ ||466||
vraje prakāṣa-līlāyām trīn māsān viraho'munā |
atrāpy ajani visphūrṭiḥ prādurbhāvopamā hareḥ |
tri-māsyāḥ paratas teṣāṃ sāksāt kṛṣṇena saṅgatiḥ ||467||
āvīrbhāvāgatibhyām sā dvi-prakārāsya sambhavet ||468||
vaiśeṣika-klamodreka-vivaśīkrta-cetasām |
preṣṭhānāṃ sahasaivāgre vyagraḥ prādurbhaved asau ||469||
uddhavāt kṛṣṇa-sandeśa ebhir yad-avadhi śrutaḥ |
prādurbhāvas tad-avadhi syād vraje vana-māliṇaḥ ||470||
vraje dvāravatī-sthasya prādurbhāvo muradviṣaḥ |
bṛhad-viṣṇu-purāṇādāv āsakṛd bahudhocyate ||471||
vraje vihara-māṇe'smin prādurbhūya harau tadā |
bhavet tasya pure yātrā svapnavad vraja-vāsinām ||472||
prema sandarśayan sveṣu sva-vacaḥ-satyatām ca saḥ |
punaḥ priyam harir goṣṭham āgacchati rathādīnā ||473||

sva-vacaḥ, yathā śrī-daśame (10.39.35) --
tās tathā tapyatīr vikṣya sva-prasthāne yadūttamaḥ |
sāntvayāmāsa sapremair āyāsya iti dyautakaiḥ ||474||

tathā (10.45.23) –
yāta yūyam vrajam tāta vayam ca sneha-duḥkhitān |
jñātīn vo draṣṭum eṣyāmo vidhāya suhrdān sukham ||475 || iti |

nīja-priyatamasyāpi vacasā yadu-mantriṇaḥ |
etade eva vacaḥ svīyam punas tanojjvalīkṛtam ||476||

yathā tatraiva (10.46.35) –
hatvā kaṁsam raṅga-madhye pratīpaṃ sarva-sātvatām |
yad āha vaḥ samāgatya kṛṣṇaḥ satyam karoti tat ||477||

yathā śrī-prathame – (1.11.9)
yarhy ambujāksāpasasāra bho bhavān
kurūn madhūn vātha suhrd-didrṁṣayā |

tatrābda-koṭi-pratimaḥ kṣaṇo bhaved
ravim vinākṣnor iva nas tavācyuta ||479||

atra kārīke –
bho ambujākṣa suhr̥dām nandādīnām didṛkṣayā |
bhavān apasasārāsmān apahāya gato madhūn |
mathurām iti vispaṣṭam mathurā-maṇḍale vrajam |
tadānīm suhr̥dām tatra madhupuryām abhāvataḥ ||480||

kiṁ ca –
rathena mathurām gatvā dantavakraṁ nihatya ca
spaṣṭam pādme purāṇe'sya kṛṣṇasyoktā vrajāgatiḥ ||481||

tad-gadyam padyam ca yathā (pa.pu. 6.279.24-26) –
kṛṣṇo'pi tam hatvā yamunām uttīrya nanda-vrajam gatvā sotkaṇṭhau pitarāv
abhivādyāśvāsya tābhyām sāśru-sekam āliṅgitaḥ sakala-gopa-vṛddhān praṇamy āśvāsya
bahu-ratna-vajrābharaṇādibhis tatrasthān sarvān santarāyāmāsa ||482||

kālindyāḥ puline ramye puṇya-vṛkṣa-samācite |
gopa-nārībhir anīśam krīḍayāmāsa keśavaḥ ||
ramya-keli-sukhenaiva gopa-veśa-dharaḥ prabhuh |
bahu-prema-rasenātra māsa-dvayam uvāsa ha || iti || 483||

atra kārīkāḥ –
yad uttīryety uttaraṇam tad-āplavanam ucyate |
duṣṭam hatvā vraje yānam snāna-pūrvam ihocitam ||484||
ataḥ prakata-lilāyām apy ayogo'lpā eva hi |
iti dhāma-traye kṛṣṇo viharaty eva sarvadā ||485||
vrajāgamana-kāle ca pādmokte'nyac ca vartate || 486 ||

yathā (pa.pu. 6.279.27) –
atha tatrasthā nanda-gopādayaḥ sarve janāḥ putra-dārādi-sahitāḥ paśu-pakṣi-mṛgādayaś ca
vāsudeva-prasādena divya-rūpadharā vimānam ārūḍhāḥ paramam vaikuṇṭha-lokam
avāpuḥ || iti ||487||

atra kārīke –
vraješāder aṁśa-bhūtā ye droṇādyā avātaran |
kṛṣṇas tām eva vaikuṇṭhe prāhiṇod iti sāmpratam ||488||
preṣṭhebhyo'pi priyatamair janair gokula-vāsibhiḥ |
vṛndāraṇye sadaivāsau vihāram kurute hariḥ ||489||
skāndāyodhyā-mahimani saumitreḥ śrūyate yathā || 490||

tathā hi –
tataḥ śeṣātmatām yātam lakṣmaṇam satya-saṅgaram |
uvāca madhuram śakraḥ sarvasvam ca sa paśyataḥ ||491||
indra uvāca –
lakṣmaṇottiṣṭha śighram tvam ārohasva padaṁ svakam |
deva-kāryam kṛtam vīra tvayā ripu-nisūdana |

vaiṣṇavaṁ paramaṁ sthānaṁ prāpnuhi svaṁ sanātanam |
bhavan-mūrtiḥ samāyātā śeṣo'pi vilasat-phaṇaḥ ||492||

tataś ca –

ity uktvā sura-rājendro lakṣmaṇaṁ sura-saṅgataḥ |
śeṣaṁ prasthāpya pātāle bhū-bhāra-dharaṇa-kṣamam |
lakṣmaṇaṁ yānam āropya pratasthe divam ādarāt ||493|| iti |

lilāṁ cāprakaṭāṁ tatra dvāravatyāṁ cikīrṣuṇā |
svayaṁ prakāśyate tena muni-śāpādi-kaitavam ||494||
devādy-amśāvatarāṇe ye tu vṛṣṇiṣv avātaran |
kṣīrābdhi-śāyi-rūpas taiḥ sārdham svapadam āpnuyāt ||495||
nitya-lilā-parikarā ye syur yaduvārādayaḥ |
taiḥ sārdham bhagavān kṛṣṇo dvārvatyāṁ eva dīvyati ||496||
dhāmāsya dvividhaṁ proktaṁ māthuraṁ dvārvatī tathā |
māthuraṁ ca dvidhā prāhur gokulaṁ puram eva ca ||497||
yat tu goloka-nāma syāt tac ca gokula-vaibhavam |
sa goloko yathā **brahma-saṁhitāyām** iha śrutaḥ ||498||

goloka-nāmni nija-dhāmni tale ca tasya
devi maheśa-hari-dhāmasu teṣu teṣu |
te te prabhāva-nicayā vihitās ca yena
govindam ādi-puruṣaṁ tam ahaṁ bhajāmi ||499|| [Brahmaṣ 5.43]

tathā cāgre (Brahmaṣ 5.56)

śriyaḥ kāntāḥ kāntāḥ parama-puruṣaḥ kalpa-taravo
drumā bhūmīś cintāmaṇi-gaṇa-mayi toyam amṛtam |
kathā gānaṁ nāṭyaṁ gamanam api vaṁśī priya-sakhi
cid-ānandaṁ jyotiḥ param api tad āsvādyam api ca ||500||

sa yatra kṣīrābdhiḥ sravati surabhībhyaś ca su-mahān
nimeṣārdhākhyo vā vrajati na hi yatrāpi samayaḥ |
bhaje śvetadvīpaṁ tam aham iha golokam iti yaṁ
vidantas te santaḥ kṣiti-virala-cārāḥ katipaye ||501|| iti |

tad-ātma-vaibhavatvaṁ ca tasya tan-mahimonnateḥ ||502||

yathā **pātāla-khaṇḍe** –

aho madhupurī dhanyā vaikuṇṭhāc ca garīyasī |
dinam ekaṁ nivāsena harau bhaktiḥ prajāyate ||503||
ayodhyā mathurā māyā kāśī kāñcī avantikā |
purī dvārvatī caiva saptaitā mokṣa-dāyikāḥ ||504||
evam sapta-purīṇāṁ tu sarvotkṛṣṭāṁ tu māthuram |
śrūyatāṁ mahimā devi vaikuṇṭha-bhuvanottamaḥ ||505|| iti |

nitya-lilāspadatvaṁ ca pūrvam eva pradarsitam |
atevāsya **pādme** ca śrūyate nitya-rūpatā ||506||

nityām me mathurām viddhi vanam vṛndāvanam tathā
yamunām gopa-kanyās ca tathā gopāla-bālakān ||507|| iti |

sa tu mathurā-bhū-rūpaḥ paricchanno'py athādbhutaḥ |
sphāraḥ saṅkucitaś ca syāt kṛṣṇa-līlānusārataḥ ||508||
atraivājāṇḍamālāpi paryāptim upagacchati |
vṛndāvana-pratīke'pi yānubhūtaiva vedhasā ||509||
ity ato rāsa-līlāyām puline tatra yāmune |
pradaśata-kotyō'pi mamūr yat tat kim adbhutam ||510||
svaiḥ svair līlā-parikarair janair dr̥śyāni nāparaiḥ |
tat-tal-līlādy-avasare prādurbhāvocitāni hi ||511||
āścaryam ekadaikatra vartamānāny api dhruvam |
paramparam asaṁprkta-svarūpāny eva sarvathā ||512||
kṛṣṇa-bālyādi-līlābhir bhūṣitāni samantataḥ |
śaila-goṣṭha-vanādīnām santi rūpāny anekāśaḥ ||513||
līlāḍhyo'pi pradeśo'sya kadācit kila kaiścana |
sūnya evekṣate dr̥ṣṭi-yogyair apy aparair api ||514||
ataḥ prabhoḥ priyāṇām ca dhāmnaś ca samayasya ca |
avicintya-prabhāvatvād atra kim ca na durghaṭam ||515||
evam eva dvārakāyām jñeyam sarvam vicakṣaṇaiḥ ||516||

yathā **aikādaśānte** (11.31.23-24)

dvārakām hariṇā tyaktām samudro'plāvayat kṣaṇāt |
varjayitvā mahārāja śrīmad-bhagavad-ālayam ||
smṛtyāśeṣāsubha-haram sarva-maṅgala-maṅgalam |
nityam sannihitas tatra bhagavān madhusūdanaḥ ||517|| iti |

athānyad vaibhavam tasya vyaktam śrī-nāradekṣayā |
yatraikatraikadā nānā-rūpāvasara-citratā || 518||

tathā ca **sammohana-tantre** –

santi tasya mahā-bhāgā avatārāḥ sahasraśaḥ |
teṣām madhye'vatārāṇām bālatvam ati-durlabham ||521|| iti |

atra kārīkā –

tridhā bhaved vayo bālyam yauvanam vṛddhatety api |
varṣād ā-ṣoḍaśād bālyam iti loke mahāntaram ||522||

tathā ca **brahmāṇḍe** –

santi bhūrīṇi rūpāṇi mama pūrṇāni ṣaḍ-guṇaiḥ |
bhaveyus tāni tulyāni na mayā gopa-rūpiṇā ||523|| iti |

ity atraiva mahāmantrāḥ mahā-māhātmya-maṇḍitāḥ |
daśārṇāṣṭādaśārṇādyā bahutantreṣu kīrtitāḥ ||524||
sarva-pramāṇataḥ śreṣṭhā tathā **gopāla-tāpanī** |
svayam ādau vidhātṛe yā proktā gopāla-rūpiṇā ||525||
caturdhā mādhuri tasya vraja eva virājate |
aiśvarya-kṛīḍayor veṅos tathā śrī-vigrahasya ca ||526||

tatra aiśvaryasya –
kutrāpy aśruta-pūrveṇa madhuraiśvarya-rāśinā |
sevyamāno haris tatra vihāraṁ kurute vraje ||527||
yatra padmaja-rudraādyaiḥ stūyamāno'pi sādhasāt |
ḍṛg-anta-pātam apy eṣu kurute na tu keśavaḥ ||528||

yathā śrī-brahmāṇḍe śrī-nārada-vākyam --
ye daityā duḥśakam hantuṁ cakreṇāpi rathāṅginā |
te tvayā nihataḥ kṛṣṇa navyayā bālya-līlayā ||
sārdham mitrair hare krīḍan bhrū-bhaṅgam kuruṣe yadi |
sa-śaṅkā brahma-rudrādyāḥ kampate kha-sthitās tadā ||529|| iti |

yathā śrī-daśame (10.35.14) –
vividha-gopa-caraṇeṣu vidagdho
veṇu-vādyā urudhā nija-śikṣāḥ |
tava sutaḥ sati yadādhara-bimbe
datta-veṇur anayat svara-jātīḥ ||535||

krīḍāyāḥ, yathā pādme –
caritam kṛṣṇa-devasya sarvam evādbhutam bhavet |
gopāla-līlā tatrāpi sarvato'timanoharā ||530||

śrī-bṛhad-vāmane –
santi yadyapi me prāyā līlās tās tā manoharāḥ |
na hi jāne smrte rāse mano me kīḍṣam bhavet ||531|| iti |

veṇoḥ yathā –
yāvatī nikhile loke nādānām asti mādhurī |
tāvatī vaṁśikā-nāda-paramānau nimajjati
cara-sthāvarayoḥ sāndra-paramānanda-magnayoḥ |
bhaved dharma-viparyāso yasmin dhvanati mohane ||533||
mohanaḥ ko'pi mantra vā padārtho vādbhutaḥ paraḥ |
śruti-peyo'yam ity uktvā yatrāmuhyan śivādayaḥ ||534||

savanaśas tad-upadhārya sureśāḥ
śakra-śarva-parameṣṭhi-purogāḥ |
kavaya ānata-kandhara-cittāḥ
kaśmalaṁ yayur aniścita-tattvāḥ ||536|| iti | (bhā.pu. 10.35.15)

ekaviṁśe tathā pañcatriṁśe cādhyāya īḍitā |
mādhurī vraja-devībhir veṇor eva mahādbhutā ||537||

śrī-vigrahasya, yathā –
asamānordha-mādhurya-taraṅgāmṛta-vāridhiḥ |
jaṅgama-sthāvarollāsi-rūpo gopendra-nandanāḥ ||538||

yathā tantre –

kandarpa-koty-arbuda-rūpa-śobhā-
nīrājya-pādābja-nakhāñcalasya |
kutrāpy adṛṣṭa-śruta-ramya-kānter
dhyānam param nandasutasya vaksye || 539 ||

śrī-daśame ca (10.29.40) –
kā sry aṅga te kala-padāyata-mūrcchitena
sammohitā 'ryapadavīm na calet trilokyām |
trailokya-saubhagam idaṁ ca nirikṣya rūpaṁ
yad go-dviija-druma-mrgān pulakāny abibhrat ||540||

iti śrī-rūpa-gosvāmi-pāda-kṛte śrī-laghu-bhāgavatāmṛte
śrī-kṛṣṇāmṛta-nāma pūrva-khaṇḍam samāptam ||

Laghu-bhāgavatāmṛta
ūttara-khaṇḍam
om namaḥ śrī-kṛṣṇa-rasa-rasikebhyaḥ

atha śrī-bhaktāmṛtam

ārādhanaṁ mukundasya bhaved āvaśyakam yathā |
tathā tadīya-bhaktānām no ced doṣo'sti dustaraḥ ||1||

tathā hi pādme –
mārkaṇḍeyo'mbarīṣaś ca vasur vyāso vibhīṣaṇaḥ |
puṇḍarīko baliḥ śambhuḥ prahlādo viduro dhruvaḥ ||
dālbhyaḥ parāśaro bhīṣmo nārādādyās ca vaiṣṇavaiḥ |
sevyā hariṁ niṣevyāmī no ced āgaḥ param bhavet ||2||

tathā ca hari-bhakti-sudhodaye (16.76) –
arcayitvā tu govindam tadīyaṁ nārcayanti ye |
na te viṣṇoḥ prasādasya bhājanam dāmbhikā janāḥ ||3||

pādmottara-khaṇḍe –
ārādhanaṁ sarveṣāṁ viṣṇor ārādhanaṁ param |
tasmāt parataram devi tadīyaṁ samarcanam ||4||

tatraiva ca --
arcayitvā tu govindam tadīyaṁ nārcayet tu yaḥ |
na sa bhāgavato jñeyaḥ kevalam dāmbhikaḥ smṛtaḥ ||5|| iti |

ādi-purāṇe –
mama bhaktā hi ye pārtha na me bhaktās tu te matāḥ |
mad-bhaktasya tu ye bhaktās te me yuktatamā matāḥ ||6||

śrīmad-bhāgavate ca (11.19.21) --
mad-bhakta-pūjābhadhikā | iti ||7||

eteṣām api sarveṣām prahlādaḥ pravaro mataḥ |
sarveṣu hari-bhakteṣu prahlādo hi mahattamaḥ ||8||

yathā **skānde** śrī-rudra-vākyam –
bhakta eva hi tattvena kṛṣṇam jānāti na tv aham |
sarveṣu hari-bhakteṣu prahlādo'timahattamaḥ ||9||

śrī-saptama-skandhe śrī-prahlādasyaiva vākyam (7.9.26) –
kvāhaṁ rajaḥ-prabhava īśa tamo 'dhike 'smin
jātaḥ suretara-kule kva tavānukampā |
na brahmaṇo na tu bhavasya na vai ramāyā
yan me 'rpitaḥ śirasi padma-karaḥ prasādaḥ ||10||

tatraiva śrī-nṛsimha-vākyam – (7.10.21)
bhavanti puruṣa loka mad-bhaktās tvām anuvrataḥ |
bhavān me khalu bhaktānām sarveṣām pratirūpa-dhṛk ||11||

pāṇḍavaḥ sarvataḥ śreṣṭhāḥ prahlādād idṛśād api |
śrī-bhāgavatam evātra pramāṇam sphuṭam īkṣyate ||12||

tathā hi **śrī-saptama-skandhe** śrī-nārada-vākyam (7.10.48-50, 7.15.75-77)

yūyam nṛ-loke bata bhūri-bhāgā
lokaṁ punānā munayo 'bhiyanti |
yeṣām grhān āvasatīti sākṣād
gūḍham paraṁ brahma manuṣya-liṅgam ||13||

sa vā ayam brahma mahad-vimṛgya-
kaivalya-nirvāṇa-sukhānubhūtiḥ |
priyaḥ suhrd vaḥ khalu mātuleya
ātmārhaṇīyo vidhi-kṛd guruś ca ||14||

na yasya sākṣād bhava-padmajādibhī
rūpaṁ dhiyā vastutayopavarṇitam |
maunena bhaktyopaśamena pūjitaḥ
prasādatām eṣa sa sātvatām patih ||15|| iti |

vyākhyātam ca śrī-svāmi-pādaiḥ –

aho prahlādasya bhāgyam yena devo dṛṣṭaḥ | vayam tu manda-bhāgyāḥ iti viṣīdantam
rājānam praty āha yūyam iti tribhiḥ ||16||

na tu prahlādasya grhe paraṁ brahma vasati, na ca tad-darśanārtham munayas tad-grhān
abhiyanti | na ca tasya brahma mātuleyādi-rūpeṇa vartate | na ca svayam eva prasannaṁ |
ato yūyam eva tato'py asmatto'pi bhūri-bhāgāḥ iti bhāvaḥ ||17||

sadātisannikṛṣṭatvāt mamatādhikyato hareḥ |
pāṇḍavebhyo'pi yadavaḥ kecit śreṣṭhatamā matāḥ ||18||

tathā hi śrī-daśame (10.82.28,30) –
aho bhoja-pate yūyaṁ janma-bhājo nṛṇām iha |
yat paśyathāsakṛt kṛṣṇaṁ durdarśam api yoginām ||19||

tad-darśana-sparśanānupatha-prajalpa-
śayyāsanāśana-sayauna-sapiṇḍa-bandhaḥ |
yeṣāṁ gr̥he niraya-vartmani vartatām vaḥ
svargāpavarga-viramaḥ svayam āsa viṣṭuḥ ||20||

tathā – (10.90.46)
śayyāsanātanālāpa-kṛīḍā-snānāśanādiṣu |
na viduḥ santam ātmānaṁ vṛṣṇayaḥ kṛṣṇa-cetasāḥ ||21||
yadubhyo'pi variṣṭho'sau sarvebhyaḥ śrīmad-uddhavaḥ |
śrīmad-bhāgavate yasya śrūyate mahimādbhutaḥ ||22||

tathā hi ekādaśe śrīmad-bhagavad-vākyaṁ ((ṣB 11.14.15)
na tathā me priyatama ātma-yonir na śaṅkaraḥ |
na ca saṅkarṣaṇo na śrīr naivātmā ca yathā bhavān ||23||

tathā (11.16.29)
tvam tu bhāgavateṣv aham ||24|| iti |

ābālyād eva govinde bhaktir asyākhillottamā ||25||

tathā ca śrī-ṭṛtīye (3.2.2) --
yaḥ pañca-hāyano mātrā prātar-āśāya yācitaḥ |
tan naicchad racayan yasya saparyāṁ bāla-līlayā ||26||

ataeva tatraiva śrībhagavad-vacanam (3.4.31) –
noddhavo 'ṅv api man-nyūno
yad guṇair nārditaḥ prabhuḥ ||27|| iti |

asyārthaḥ | yad-guṇaiḥ yasya uddhavasya guṇaiḥ, prabhur apy aham na arditaḥ | na
yācitaḥ | yad vā yat yasmāt | uddhavaḥ guṇaiḥ sattvādibhiḥ | na arditaḥ na pīḍitaḥ |
guṇātīta ity arthaḥ | tatra hetuḥ prabhuḥ bhaktir asāmvāde prabhaviṣṇuḥ ||28||

vraja-devyo varīyasya idṛśād uddhavād api |
yad āsām prema-mādhuryaṁ sa eṣo'py abhiyācate ||29||

tathā hi śrī-daśame (10.47.58)
etāḥ paraṁ tanu-bhṛto bhuvī gopa-vadhvo
govinda evam akhilātmani rūḍha-bhāvāḥ |
vāñchanti yad bhava-bhiyo munayo vyaṁ ca
kiṁ brahma-janmabhir ananta-kathā-rasasya ||30||

śrī-bṛhad-vāmane ca bhṛgv-ādīn prati śrī-brahma-vākyaṁ –
ṣaṣṭhi-varṣa-sahasrāṇi mayā taptāṁ tapaḥ purā |

nanda-gopa-vraja-strīṇām pāda-reṇūpalabdhave |
tathāpi na mayā prāptās tāsām vai pāda-reṇavaḥ ||31||

bhṛgv-ādi-vākyaṃ –
vaiṣṇavānām pāda-rajo gr̥hyate tvad-vidhair api |
santi te bahavo loke vaiṣṇavā nāradādayaḥ ||
teṣām vihāya gopīnām pāda-reṇus tvayāpi yat |
gr̥hyate saṁśayo me'tra ko hetus tadvat prabho ||32||

śrī-brahma-vākyaṃ –
na striyo vraja-sundaryaḥ putra śreṣṭhāḥ śriyo'pi tāḥ |
nāham śivaś ca śeṣaś ca śrīś ca tābhiḥ samāḥ kvacit ||33||

ādi-purāṇe ca śrīmad-arjuna-vākyaṃ –
trailokye bhagavad-bhaktāḥ ke tvām jānanti marmaṇi |
keṣu vā tvām sadā tuṣṭāḥ keṣu prema tavātulam ||34||

śrī-bhagavad-vākyaṃ –
na tathā me priyatamo brahmā-rudraś ca pārthiva |
na ca lakṣmīr na cātmā ca yathā gopījano mam ||35||
bhaktā mamānuraktāś ca kati santi na bhūtale |
kintu gopījanaḥ prāṇā-dhika-priyatamo mama ||36||
na mām jānanti munayo yoginaś ca parantapa |
na ca rudrādayo devā yathā gopyo vidanti mām ||37||
na tapobhir na vedaiś ca nācārair na ca vidyayā |
vaśo'smi kevalam premṇā premānam tatra gopikā ||38||
man-māhātmyam mat-saparyām mac-chraddām man-manogatam |
jānanti gopikāḥ pārtha nānye jānanti marmaṇi ||39||
nijāṅgam api yā gopyo mameti samupāsate |
tābhyaḥ param na me pārtha nigūḍha-prema-bhājanam ||40|| iti ||

na citram prema-mādhuryam āsām vāñched yad uddhavaḥ |
pāda-reṇūkṣitam yena tṛṇa-janmāpi yācate ||41||

tathā hi śrī-daśame (bhā.pu. 10.47.61) --
āsām aho caraṇa-reṇu-juṣām aham syām
vṛndāvane kim api gulma-latauśadhīnām |
yā dustyajam sva-janam ārya-patham ca hitvā
bhejur mukunda-padavīm śrutibhir vimṛgyām ||42||

iti kṛṣṇam niṣevyāgre kṛṣṇasyopāsakair janaiḥ |
sevyāḥ prasāda-puṣpādyair avaśyam vraja-subhruvaḥ ||43||
tatrāpi sarva-gopīnām rādhikāti-varīyasī |
sarvādhikyena kathitā yat purāṇāgamādiṣu ||44||

yathā pādme --
yathā rādhā priyā viṣṇos tasyāḥ kuṇḍam priyam tathā |
sarva-gopīṣu saivaikā viṣṇor atyanta-vallabhā ||45||

ādi-purāṇe ca --

trailokye pṛthivī dhanyā yatra vṛndāvanam purī |
tatrāpi gopikāḥ pārtha tatra rādhābhidhā mama ||46||

iti śrī-laghu-bhāgavatāmṛte śrī-bhaktāmṛtaṁ nāmottara-khaṇḍam samāptam |
iti śrī-laghu-bhāgavatāmṛtaṁ sampūrṇam |